

604

ew

STOTRAS OF SRI VEDANTA DESIKA—2.

DASAVATARA - - STOTRA

WITH A COMMENTARY

BY

A. V. GOPALACHARIAR M.A., B.L.



— SRIRANGAM —

SRI VANI VILAS PRESS

1928.

Copyright Registered.

॥ दशावतारस्तोत्रम् ॥

भागवताद्विरेणुना
अन्विल्, वैङ्कटगोपालदासेन विरचितया
व्याख्यया सहितम् ।



श्रीरङ्गस्थ
श्रीवाणीविकासमुद्रायन्त्रालये
संमुद्रितम् ।
१९२८.

1/55 of Sewapillai



॥ श्रीः ॥

॥ दशावतारस्तोत्रम् ॥

श्रीनिवासं परं ब्रह्म तन्नाम्नश्च गुरुत्तमान् ।
वन्दे भागवतान्सर्वान्देशिकाशयलब्धये ॥

व्यङ्ग्यप्रधाना गम्भीरा निगमान्तगुरोर्गिरः ।
दर्शयन्तु प्रसादेन कृत्स्नं स्वं भावमञ्जसा ॥

इदं स्तोत्रं कविहृदयानुसारेण सम्यग्भावितमदृश्यब्रह्माध्य-
क्षणे रसस्वरूपब्रह्मरसस्य भावुकहृदयसंक्रान्तौ चोपकुर्यादिति
प्रदर्शयिष्यते । अधोक्षजस्य ब्रह्मणः सकलमनुजनयनविषयी-

करणं तदवतरणैर्निर्वर्त्यते । मन्दभाग्या वयं पुरावृत्तानवतारा-
 न्नाध्यक्षयितुं पारयामः । न वयं तत्कृतपरावरनिखिलजनमनो-
 नयनहारिनवनीतनटनादिदिव्यचेष्टितान्यनुभवामः, तेषाम-
 तिक्रान्तत्वात्, अतिक्रान्तदर्शनदक्षसूक्ष्मदृष्टेरस्माकमभावात् ।
 यदि वयं भावुकत्वं रसिकत्वं च संपादयेम, शुकपराङ्मुखपर-
 कालादिवद्वयं भिन्नकालानपि तानवतारानध्यक्षयेम । ‘अध्य-
 क्षितो भावुकैः’ इत्याचार्यैरस्ति चेद्भावुकत्वमतिक्रान्तमप्यध्य-
 क्ष्येतेति व्यज्यते । ‘पिबत भागवतं रसमालयं मुहुरहो
 रसिका भुवि भावुकाः ।’ इति श्रीशुक एतद्दर्शयति । भाग-
 वतो रसः रसस्वरूपो भगवानेव वा, ‘समेत्य ब्रह्मसंस्पर्शं
 सुखमत्यन्तमश्नुते’ इत्युक्ततत्संस्पर्शजन्यात्यन्तसुखभूतो रसो
 वा, अमृतद्रवभूतशुकमुखगलिततदास्वादितफलरसग्रन्थो वा ।
 शाखारूढः शुकोऽच्युतं फलमासाद्य ‘एकाकी न रमेत’
 ‘एकः स्वादु न भुञ्जीत’ इति च न्यायमनुसृत्य तमच्युतं
 रसमस्मत्पानाय स्वमुखाच्छ्यावयति । ‘रसो वै सः, रसं
 ह्येवायं लब्ध्वानन्दौ भवति’ इत्यानन्दमयस्यानन्दरसघनत्वं
 श्रावितम् । रसिका भावुकास्तद्रसचर्वणाधिकारिणः । ते सं-
 बोध्यन्ते ‘रसिका भावुकाः’ इति । निगमकल्पतरुर्गलितं
 फलं शारीरकप्रमितफलभूतो भगवान्भवेत् । यावन्नयं पेयो

रसः, मध्वूपो यथा मधुकरैः । भुवीति निवृत्ततर्षा नित्य-
मुक्ता व्यावर्त्यन्ते । लयश्च विगलितवेद्यान्तरमनुभाव्यरसत-
न्मयतापत्तिः । ‘तन्मयत्वं रसेषु’ इति नटस्याभिनेयभाव-
तन्मयतायां भावुकसभ्येषु तद्भावसंक्रान्तिः सुलभा । रामा-
यणादिषु सीतारामशोकवर्णनप्रकरणेषु वयं रुदिमः स्थूल-
स्थूलान्नयनमुकुलैर्बाष्पविन्दून्प्रतिकलं मुञ्चामः । ध्रुवं वयं
तदानीं करुणापराधीनास्तद्रसमयतां प्राप्नुमः । तच्च श्रव्य-
काव्ये पाठ्ये गेये च मधुरे । कथानायकनायक्यौ रुदितः ।
तच्छ्लोकद्रष्टा ऋषिस्तिर्यग्दम्पतिवियोजनदर्शनेऽपि करुणवेदी
शोकाविष्टो भवति । तस्य शोकः श्लोकत्वमापद्यते । तच्छ्लो-
कभरितश्लोकान्वयं श्रुत्वा शोकेनाविश्यामहे । ऋषेर्दर्शनम-
तिक्रान्तव्यवहितदर्शनमनुग्रहलब्धदिव्यचक्षूरूपधर्मवीर्येण सं-
पन्नम् । न साक्षात्तत्तद्दृत्तान्तकाले स प्रत्यक्षदर्शी । कालदेश-
व्यवहितमपि तेन धर्मवीर्येण यथावत्प्रत्यक्षीकृतम् । तत्प्रत्यक्षी-
कृतं सोऽस्मान्श्रावयति स्वशोकभरितैः श्लोकैः । तैश्च वयं पुरा-
वृत्तान्तमिदानीन्तनामिवानुभूय नायकनायिकासमानशोका भ-
वामः । सुदूरबहुविप्रकर्षपरम्पराव्यवधानेऽप्यध्यक्षीकरण-
समर्थता नापैतीत्यनुभवसिद्धम् । अनुग्रहलब्धधर्मवीर्य-
तुल्यवीर्यमस्त्युत्तमार्षकाव्यस्य श्रोतॄणां पठितॄणां च प्रति-

पाद्यरसतन्मयतापादने । दृश्यकाव्येषु नाटकेषु नाट्यमा-
 नेषु नृत्ते चाभिनेयस्य स्थायीभावस्य सभ्यानुभवगोचर-
 तापत्तिः सुलभतरा । तत एव तत्काव्यानां दृश्य-
 त्वविशेषणम् । यदि रस एव नायको नटश्च भवेत्तच्चेष्टितं
 कृत्स्नं रसमयं स्यात् । आनन्दमयस्य भगवतो मुख्यं रस-
 त्वम्, तत्संबन्धेनेतरसुखानां रसत्वमिति च श्रावयन्ति
 श्रुतयः । ‘रसो वै सः, रसं ह्येवायं लब्ध्वानन्दी भवति ।’
 इति तैत्तिरीयश्रुतिः । यद्यत्सुखत्वेन लौकिका मन्यन्ते तत्सर्व-
 सवासनं परित्यक्तं अयमिति निर्दिष्टेन मुमुक्षुणासङ्गब्रह्माति-
 रिक्तसर्वसङ्गदृढपरित्यागिनासङ्गशस्त्रेण सुविरूढमूलसंसारवृ-
 क्षस्य दृढच्छेदिना । पुत्रेषणाया वित्तेषणाया लोकेषणायाश्च
 व्युत्थाय भिक्षाचर्यं खल्वयं ब्राह्मणश्चरति । ब्राह्मण इति
 ब्रह्ममात्रसंस्पर्शवान्स्पर्शान्तररहितः । यदि दारपुत्रास्त्यक्ताः
 क एनं पोषयेदन्नादिना । स्याद्वित्तम्, येन पाचकान्संपाद्य
 तैर्भरणं कार्येतेति चेत्तदपि त्यक्तम् । यदि तदप्यत्यक्ष्यत के-
 नायमभोक्ष्यत ? तत्रोच्यते— ‘भिक्षाचर्यं चरति’ इति ।
 चर गतिभक्षणयोः । पूर्वो गतौ । द्वितीयो भक्षणे ; भैक्ष-
 हेतोर्न चरणादधिकं कुर्यात् । न भिक्षामपि याचेत वाचा
 ‘भिक्षां देहि’ इति गुरुकुले वर्तमानमाणवकवत् । अटन-

मात्रं कुर्याद्विधीषु । यदि यदृच्छया कारुणिकैर्जनैः शिष्ये
 किमप्यन्नं प्रक्षिप्येत तच्चरेद्भक्षयेत् । चरणमात्रलब्धं चरेदिति
 श्रुत्यर्थः । न केवलं सुखसाधनानि परित्यक्तानि, दृष्टविधया
 क्लेशभूताः सर्वेऽपि पारमैकान्त्यधर्मास्तीव्रमविच्छिन्नमनुष्ठी-
 यन्ते । सर्वसुखपरित्यागी बहुक्लेशपरिगृहीत्यानन्दसागरमग्नः
 सततहृष्टो दृश्यते । अत्रावधूतयदुसंवादः स्मर्तव्यः । ‘अव-
 धूतं द्विजं कञ्चिच्चरन्तमकुतोभयम् । यदुर्निरीक्ष्य पप्रच्छ’
 ‘त्वं हि नः पृच्छतां ब्रह्मन्नात्मन्यानन्दकारणम्’ ‘ब्रूहि’
 इति । अवधूतस्यानन्दभरितत्वदर्शनेन विस्मितः संराट् स्वेन
 स्वप्नेऽप्यलब्धस्य तदनुभूयमानस्यानन्दस्य कारणं पप्रच्छ ।
 केन रसेन सर्वसङ्गपरित्यागिनोऽस्य तपस्विनो हृदयं व्याप्तम्,
 येनासावानन्दभरितो वर्तते । किमयं चिन्तयति । ‘मच्चि-
 त्ताः’ इति भगवदेकचित्तोऽयम् । ‘मद्गतप्राणाः’ इति
 भगवच्चिन्तयैव प्राणिति । तत्स्मृत्यपहारे गतप्राणः स्यात् ।
 रसभूमानं सर्वान्तरमानन्दमयमेवायमावृत्तचक्षुषा पश्यति,
 तमेव शृणोति, विजानाति ; नान्यत्पश्यति, शृणोति, वि-
 जानाति । अन्वयव्यतिरेकाभ्यां कार्यकारणभावो व्यवस्थाप्येत ।
 अन्वयव्यतिरेकाभ्यामर्थापत्त्या चास्य रसान्तरविरक्तस्यान-
 न्दपीनत्वं ब्रह्मसंस्पर्शहेतुकमिति निश्चीयते । एवंरीत्या सहे-

तुकं प्रदर्श्यते आनन्दमयस्य ब्रह्मणोऽस्तित्वं मातापितृसह-
 स्नेभ्यो वत्सलतरया श्रुत्या । ‘ अस्ति ब्रह्मेति चेद्वेद ’ इत्यादि-
 श्लोकः पुच्छवदानन्दमयविषये पठितः । ब्रह्मण आनन्दम-
 यत्वेनास्तित्वं सर्वलोकहृदयारूढं यथा स्यात्तथा निरूपयति
 ‘ रसो वै सः, रसं ह्येवायं लब्ध्वानन्दी भवति ’ इति
 श्रुतिः सर्वाः प्रजाः सत्तां लभेरन्नित्याशया । प्रजानामसत्क-
 र्पत्वं मातृदुःखाय भवेत् । श्रोत्रियस्य चाकामहतस्येत्यका-
 महत्त्वं हेतूक्रियते निरतिशयानन्दप्राप्तौ । कथं सर्वतो
 विरक्तस्य रतिरिति चेदात्मकामोऽयम् , आत्मरतिः । ‘ अ-
 यम् ’ शब्देन त्यक्तसर्वपरिग्रहोऽभ्युपगतसमस्तक्लेशरूपधर्म-
 स्तपस्वी विवक्षितः । एवं च ब्रह्मणः स्वान्तरानन्दमयत्वेना-
 स्तित्वं ब्रह्मविदनुभूयमानानिरतिशयानन्दनिदर्शनेन लोकाय-
 तिकानामपि हृदयारूढतया सुविशदं प्रदर्श्यतेऽनया श्रुत्या ।
 प्रसन्नं मुखं ब्रह्मवित्त्वे स्पष्टं लिङ्गमिति ‘ ब्रह्मविद इव ते सो-
 म्य मुखं भाति । ’ इत्युपकोसलं प्रत्याचार्यवचनं बोधयति ।
 श्रुतिस्थमुखशब्दो ब्रह्मविदवयवान्तराणामप्युपलक्षणमिति दर्श-
 यन्त्यचार्याः ‘ अङ्गान्यस्य मुहुर्मुहुः पुलकितान्यन्तर्मुखं
 मानसं चिन्ता च द्रुतशर्कराप्रतिनिधिः शीताश्रुणी लो-
 चने । ’ इति संकल्पसूर्योदये ‘ आह्लादशीतिनेत्राम्बुः पुलकी-

कृतगात्रवान् । सदा परगुणाविष्टो द्रष्टव्यः सर्वदेहिभिः ॥’
 इत्युपवृद्धणानुसारेण । परमात्मनो द्रष्टव्यतां विदधाति श्रु-
 तिः । विश्वदेहिप्रभृतिसर्वदेहिभिर्ब्रह्मरसमग्नस्यात्मज्ञस्य द्रष्टव्य-
 त्वं विधीयते उपवृद्धणेन । नेत्रमुकुलगलदानन्दशीताश्रुभिरा-
 नन्दपुलकोद्गमादिभिश्च प्रत्यक्षलिङ्गैरान्तरा निश्चला रतिः
 प्रत्यक्षीक्रियते । पुलकीकृतगात्रवानिति मतुपा गात्रस्य सदा-
 दुरन्नवनवपुलकवत्त्वं व्यज्यते । प्रतिक्षणं नवनवाः पुलका
 उद्गच्छन्ति । तदेव ‘मुहुर्मुहुः पुलकितानि’ इत्याचार्यैरुच्य-
 ते । कण्ठकवराह इति प्रख्यातः आपदो हर्षक्रोधभयादिनिमि-
 त्तेषु कृत्स्नगात्रेऽपि कण्ठकोद्गमं विभर्ति । तत्र च कण्ठकव-
 त्त्वमन्वर्थम् । तत एव पुलकस्य कण्ठकसंज्ञा कृता स्यात् ।
 रसेन भगवता नटीभूय नायिकया सह निर्वर्तितलोकोत्तरभू-
 मिकानामध्यक्षणेन भावुकचित्तं नियतं रज्येत । रसस्वरूपन-
 टभावितरसेन तद्भावयितृचित्तं ध्रुवं व्याप्येत । तत्तदवताराणां
 यथावृत्तं विचित्रवर्णनेन दृशकाव्यादपि चारुतया श्रोतृचि-
 त्तरञ्जनं क्रियते आचार्यैः । तत्तदवतारविषयवर्णने महर्षि-
 भिर्वहुग्रन्थैः कृतमेकेन श्लोकेनातिविचित्रं संगृह्यत इति दर्श-
 यिष्यते ॥

चित ईश्वरश्च सर्वे नटाः । यद्यपि शुद्धं चैतन्यं तेषाम-

नुगतस्वरूपम् , ते विविधभूमिकाः परिगृह्य नटन्त एवासते ।
 वयं नाट्येन भगवतो लीलारसमुत्पादयामः । सोऽत्रावतीर्य
 भूमिकां परिगृह्यन्नटन्नस्मानुद्दिधीर्षति । अस्मदार्तिस्तमध आ-
 नयति । अस्मदुन्निनीषया सोऽवतरति । कृपादिषु पतितान्
 शिशूंस्तत्रावतीर्णः पित्रादिरुद्दिधीर्षति । ‘ कान्तां प्राप्य वि-
 चित्रकर्मरचितां पर्यायतो भूमिकां केनाप्यद्भुतनाटकेन कमपि
 श्रीमन्तमानन्दयन् । कृत्वा शास्त्रमुखे मनः प्रतिमुखं गर्भा-
 वमर्शात्परं विद्यानिर्वहणेन लब्धनिर्भररसो हृद्येष विद्योतते ॥’
 इत्याचार्या जीवपरिच्छेदान्ते न्यायसिद्धाञ्जने । शैलूषवद्विवि-
 धवेषपरिग्रहवन्तं भगवन्तं विविधभूमिकापरिग्रहैर्वयं लीला-
 रसोत्पादनेन सन्तोषयामः । यदि कदाचिद्वयमहृदयमपि
 प्रपन्नरूपप्रणतवेषं परिगृह्णीमस्तन्मात्रेण संतोषितः श्रियःपति-
 रस्मान्हृदि भूषणत्वेन निधायैतन् विद्योतयति । ‘ एष ह्ये-
 वानन्दयाति’ ‘ तद्वेतुव्यपदेशाच्च’ इति श्रुतिसूत्राभ्यां सर्वे-
 तरानन्दहेतुभूतो भगवानपि अनयापूर्वया प्रणतभूमिकया-
 नन्दितो भवति । अद्भुतनवनाटकेषु विशेषप्रीतिं कुर्वन्तो
 जनास्तद्गुणं प्रवेशदक्षिणां दत्वा नाटकशालामण्डपं गच्छन्ति,
 प्रजागरं च कुर्वते । तदिदृक्षायास्तीव्रत्वेऽद्भुतत्वं नूतनत्वं च
 निमित्तम् । प्रणतवेषश्चेतनस्य नूतनः, भगवतोऽद्भुतो नूत-

नश्च । सुदुर्लभः खल्वस्य प्रपत्तृजनः । ‘न नमेयं हि
 कंचन’ ‘ईश्वरोऽहम्’ ‘कोऽन्योस्ति सदृशो मया’ इत्य-
 हंभावमदमत्तेषु स्तब्धजनेषु सुदुर्लभाः प्रणन्तारः । अपूर्वा-
 हुततद्भूमिकापरिग्रहक्षण एव श्रिया सहितो भगवान्संतु-
 ष्यति । विस्मयते, आश्चर्यमाश्चर्यमिति वक्ति । अञ्जलिभर-
 बहनमात्रमधिकं मातरं संतोषयितुम् ; गात्रप्रणामोऽपि तथा
 नापेक्ष्यते । तस्यां प्रीणितायां तदिङ्कितपराधीनस्तत्पतिः
 सद्यः प्रीयेत । नटस्य विचित्रभूमिकया संतोषितो लौकिकः
 प्रभुः श्रीमांस्तस्मै पारितोषिकत्वेनाभरणादिकं दद्यात्तद्वक्षसि
 धर्तुम्, भर्भोर्बहुमतिप्रसादं जनानां प्रख्यापयितुं च । अयं
 तु विलक्षणो जगदीश्वरो नटमेवाभरणीकृत्य स्वहृदयेऽत्यन्त-
 हृद्यत्वेन सततं धरति । तेन चात्मानं विद्योतितं मन्यते ।
 ‘कर्ता वा नाटकानामियमनुभवति क्लेशमस्मद्विधो वा’ इति
 नाटकप्रणेता तत्क्लेशज्ञाता कविः । वयमेव नाटकवस्तु नि-
 र्माय नायका नटाश्च भूत्वा नटाम इत्याचार्याः । ‘प्रपञ्चः
 कृत्स्नोऽपि रङ्गम् । तत्र सर्वेऽपि नटाः’ इत्याङ्गिलेयकवि-
 सार्वभौमः । नटो भगवान्नटैरस्माभिर्नटनेनाराध्येत । सग-
 न्धेषु प्रीतिः सहजा । नटनक्लेशं नटो जानीयात् । एतदुच्यते
 आचार्यैः ‘स्वाधीनसंसरणनाट्यनिरूढवृत्तेः संतोषितः प्रणत-

भूमिकयास्य पुंसः । स्थाने विधास्यति विभुः स्थिरचिन्हभेदं
क्रीडानटः स भगवान्कृपया स्वसाम्यम् ॥' इति । क्रीडानट
इति प्रथमान्तपाठ आचार्यसंमतः स्यात् ॥

यज्ञादिभगवदुत्सवान्तेषु वयं भगवन्तं यात्रायातान्सुजन-
निवहांश्च नाटकनाटनेन नृत्तगीतादिना चाराधयामः । 'दे-
वानामिदमामनन्ति मुनयः कान्तं क्रतुं चाक्षुषम्' इति ना-
ट्योपाध्यायः । मुनयो भरतादयः । तच्च नाटयं बहुधा
भिन्नरुचेरपि जनस्यैकं समाराधनम् । अस्माभिर्विचित्रवि-
विधनाटकैराराधितः कृतज्ञसार्वभौमो देवः श्रिया सह वि-
विधभूमिकाः परिगृह्य नाटकानि निर्वर्तयति । 'देवानाम्'
इति श्लोकपठितषष्ठ्यन्तदेवशब्दस्थाने एतत्स्तोत्रारम्भे प्रथमा-
न्तदेवशब्द इत्यवधेयम् । तत्र नाट्यजनितप्रतियुद्देश्या देवाः ।
देवोऽत्र स्वयं नटन्मनुष्याणां सभ्यानां प्रीतिविधाता ।
'देवानाम्' इत्यस्य स्थानेऽत्र 'नः' इति । 'देवो नः' इति शब्दौ
कालिदासश्लोकोक्तक्रमविपर्ययेण नटसभ्यान् प्रदर्शयत इव ॥

'नटवद्भूमिकाभेदैर्नाथ दीव्यन्पृथग्विधैः । पुंसामनन्य-
भावानां पुष्पासि रसमद्भुतम् ॥' इति यादवाभ्युदये । स
च श्लोक एतत्स्तोत्राद्यश्लोकस्यात्यन्तसदृशः । निर्भरत्वरूपप्र-

पत्तिरसाविष्टानस्मान्निर्भरं संपूर्णं रसं लम्भयितुं भगवान् राम-
 कृष्णादिभूमिकाः परिगृह्णाति । निर्भरस्य निर्भरो रसो देयः ।
 निर्भरैः प्रपन्नैर्निर्भरो रसः प्राप्यत इति चारु व्यज्यते आचा-
 र्यैर्लब्धनिर्भररसैरिति प्रथमश्लोके । भगवतो दशभूमिकानां
 भूमिकाभूतः प्रथमश्लोकः । ‘प्रपञ्चं निष्प्रपञ्चोऽपि विड-
 म्बयसि भूतले । प्रपन्नजनतानन्दसंदोहं प्रथितुं प्रभो ॥’ इति
 ब्रह्मा ब्रह्म कृष्णं प्रति । तेनावतारप्रयोजनं दर्शितं भवति ।
 तदेव प्रपन्नजनतानन्दसंदोहप्रथनमत्र प्रथमश्लोके प्रयोजन-
 त्वेन कीर्त्यते ‘नः शुभमातनोतु’ इति । आतनोत्विति विस्तारण-
 रूपप्रथनप्रार्थना । शुभमित्यानन्दसंदोहः । अद्भुतप्रपन्नवेषपरि-
 गृहीतिनोऽस्मांस्तन्मात्रप्रीतो देवः स्वाद्भुतभूमिकाभिरस्माकम-
 द्भुतरसं पुष्णाति । ‘धर्मसंस्थापनार्थाय’ ‘परित्राणाय साधूनाम्’
 इति सामान्येनोक्तमवतारप्रयोजनमत्र पर्यवस्यतीति चारु
 प्रत्यपादि गीताभाष्यारम्भे भूमिकापरिग्रहविषयभूमिकायाम-
 वतारविषयावतारिकायाम् । तदेव विशदतरमवाच्यवताररह-
 स्यभाष्ये, तत्तात्पर्यचन्द्रिकायां च । गीताशास्त्रतात्पर्यभूतभ-
 क्तियोगमवतारायितुं भगवतावतारः कृत इत्युक्तं गीतावतारि-
 कायाम् । अवतारावतारितो भक्तियोगोऽवतीर्णभगवतोऽपि
 मुख्यतर इति चारु व्यज्यते । लावण्यधाम्नः स्वाद्भुतदिव्य-

विग्रहस्य सकलमनुजनयनविषयीकरणं विना कथं विश्वममृतप्लावनेनाप्यायितं भवेत् । कथं चाक्रूरमालाकारादिपरमभागवतानां दृष्टिचित्तापहरणेन तद्भक्तिरूपधर्मवर्धनम् । अवतारितभक्तियोगरूपगीताया गीतेत्यसाधारणो व्यपदेशः । निरूपपदगीताशब्दो भगवद्गीतामभिदध्यात् । ‘गीताः सुगीताः कर्तव्याः’ इति ऋषिवचनम् । गीतान्तराणामनुगीता, शिवगीता, श्रुतिगीता, भ्रमरगीता, गोपिकागीतेति सविशेषणानान्येव भवन्ति ॥

अवतारप्रशंसायां ब्रह्मणोच्यते ‘को वेत्ति भूमन्भगवन्परात्मन्योगेश्वरोतीर्भवतस्त्रिलोक्याम्’ इति । तत्रावतरद्ब्रह्म भूमन्निति संबोध्यते । अल्पप्रत्यर्थिनो विभुभूतभूम्नोऽल्पभूमिकाभूतावतारवेषपरिग्रहः सर्वशक्तिं विना दुर्घट इति तेन संबोधनेन व्यज्यत इव । तदेव निपुणं प्रदर्श्यते आचार्यैः ‘यस्यासौ भजते कदाचिदजहद्भूमा स्वयं भूमिकाम्’ इति स्वज्ञानप्रदात्रीं हयवदनभूमिकारूपाचार्यभूमिकापरिग्रहीत्रीमादिमां देवतामुद्दिश्य । तेजोमयस्य देवस्य विभोर्भूमिकापरिग्रहः श्रमसाध्य इति प्रथमश्लोकपठितेन भूमिकाशब्देनाचार्या व्यञ्जयन्तीव । ‘अजहद्भूमा स्वयं भूमिकाम्’ इत्यवतारेषु सकलमनुजदृश्यत्वाय भूमिकापरिग्रहेऽपि निरतिशयबृहत्त्व-

रूपस्वभूमा न त्यक्ष्यत इति बोध्यते । विभुर्विष्णुः स्वस्ववत-
रति स्वं स्वभावमविहाय । भूमा च स्वस्वभावः । विष्णव-
तारे तद्वैभवमप्यवतरति । अन्यथावतीर्णो न विष्णुः स्यात् ।
'वरये वैष्णववैभवावतारम्' इत्यतिमानुषस्तवप्रथमश्लोके
श्रीवत्साङ्कमिश्रैर्भगवद्वैभवस्यावतारो व्यज्यत इव । 'अनासी-
ददोषो जहद्वधिषाङ्गुण्यमहिमा विहारस्वाच्छन्द्याद्विभुरिह
दधानो विभवताम् । तिरश्चामप्येतैः कमठकिटिपाठनिपतग-
प्रकारैराकारैः परिवृढतमत्वं दृढयति ।' इत्याचार्याः सङ्क-
ल्पसूर्योदये । सर्वैरुपसत्तुं योग्यं भगवन्तं दोष एक एव ना-
सीदेदिति व्यज्यते 'अनासीददोषः' इति । अशेषशरण्यो
ऽपि न दोषशरण्यः । न दोषास्तस्मिन्शरणं लभेरन् । आस-
न्नेषु दोषं मृष्येत् 'दोषो यद्यपि तस्य स्यात्' इति । आसी-
दन्तं दोषं तु न मर्षयेत् । न तस्य किमप्यननुकूलवेदनीयं
हेयं भवति । लोके हेयभूता रोषादयोऽपि तस्य निःसीम-
शक्तेः सुनिरसविषये प्रीतये स्युः । विभोर्विष्णोर्विभवरूपाव-
तारो युक्त इति व्यज्यते 'विभुरिह दधानो विभवताम्'
इति । 'ब्रह्म परिवृढं सर्वतः' इति यास्कनिर्वचनं ब्रह्मश-
ब्दस्य । 'ब्रह्म ततमम्' इति श्रुतिः । तल्लक्षणसमन्वयार्थं
स्वस्य परिवृढतमत्वं दृढयितुं तिर्यग्भूतसर्वप्राणिप्रकाराकारप-

रिप्रहं करोति विभुः । सर्वत्वाभावे कथं ब्रह्मत्वसंभवः ।
 सर्वत्वनिर्वाहार्थं ब्रह्मणो दाशदासकितवत्त्वादिकीर्तनं श्रुत्या ।
 तच्च सामानाधिकरण्यमंशांशिभावेनेति स्पष्टमुच्यते बादराय-
 णेनांशाधिकरणप्रथमसूत्रेण । तावता तादात्म्यरूपसामानाधि-
 करण्यं नोपपाद्येत । तादृशं च सामानाधिकरण्यं समर्थ्यते
 मीनकूर्मवराहाद्यात्मतयावतीर्णत्वेन । अवतारभूतमीनादिदे-
 हेषु न भगवता जीवेनात्मनानुप्रवेशः । न स्वांशभूतजीवद्वारा,
 किं तु साक्षात्पूर्णेन स्वेनैव । विहारस्वाच्छन्द्यादिति यदुक्तं
 तद्वोध्यते 'देवो नः' इति देवशब्देन । तिर्यग्भवनस्यातिनि-
 ह्नित्वादुर्घटत्वाच्च तद्व्यस्यते प्राथमिकैस्त्रिभिरवतारैः । 'ब्रह्म
 दाशा' इति श्रुतिर्विस्मयते भगवतो दाशसामानाधिकरण्यं
 वीक्ष्य । तिष्ठतु दाशैः शरीरशरीरिभावादिना तान्त्रिकं सा-
 मानाधिकरण्यं मुख्यममुख्यं वेति वितर्कितं वादिभिः । तैर्दा-
 शैर्जालैर्गृह्यमाणस्ततोऽपि निहीनो मत्स्य एव भवानि, तद्यो-
 निना मुख्यमविगीतं सामानाधिकरण्यं लभेयेति प्रथमं मत्स्यो
 भवतीव भगवान् । दाशानां मत्स्यमांससततसंसर्गेण दुर्ग-
 न्धवत्त्वं तन्निहीनत्वे हेतुः । संसर्गेण तन्निहीनतापादकमत्स्य
 एव भविताहमिति भगवदिच्छा प्रादुर्भवति । 'ब्रह्म कितवाः'
 इति श्रुतिः स्वयं मुख्यकितवोऽपि भवतीति 'गोपस्त्रीणां

जयति कितवः कोऽपि कौमारहारी' इत्याचार्यैर्व्यज्यते ।
 'ब्रह्म दासाः ।' दास्यं सर्वप्रकारेण भगवान्सर्वप्राणिनां करो-
 तीति बहुधा विचित्रं प्रदर्श्यते भगवतैव गीतासु । अन्तरव-
 यवेष्ववस्थायास्मासु स्वपत्सु वैश्वानररूपो भगवान्भुक्तमन्नं
 पाचयति । बाह्यपाचका लोके भृत्यतया संपाद्यन्तेऽधिकम-
 धिकं वेतनं प्रदाय । अयमन्तःपाचकः सर्वेषां प्राणिनाम् ।
 ईदृशं स्वयं दास्यमाश्रितं भगवन्तं वीक्ष्य तद्विषये स्वयं दासा
 भवन्ति तपस्विन इत्युच्यते 'स्वयं दासास्तपस्विनः' इति ।
 एषोऽप्यर्थो वर्णयितुं शक्यः । सूक्ष्मदृष्टीनां तपस्विनां भगव-
 त्कृतान्तर्दास्यादिव्यापारो दृष्टिगोचरो भवति । तद्दृष्ट्वा ते तस्य
 स्वयं दासा भवन्ति । समुद्रशायिना भगवता स्ववासस्थानरू-
 पसन्निकर्षवन्तं जलधिमधिकरणीकृत्य तत्र प्रथमं त्रयोऽवताराः
 परिजगृहिरे । अतिनिहीनयोनिष्ववतार अधोगमनरूपावता-
 रस्य काष्ठां निर्वहेत् । अगाधजलधाववतीर्णोऽतिदुःसाधमवत-
 रणं निर्वर्तयेदित्युच्येत । प्रत्यवतारमजहद्भूमत्वं निरतिशयवै-
 भवं च प्रदर्श्यतेऽस्मिन्स्तोत्रे ॥

मेघभूतेन भगवता निरवधिकरुणाभारखिन्नत्वेनावतीर्यत
 इति चारु व्यज्यते श्रीमच्छङ्कराचार्यैर्भगवदवताराविषयश्लोके ।
 'मत्स्यः कूर्मो वराहो नरहरिणपतिर्बामनो जामदग्न्यः का-

कुत्स्थः कंसघाती मनसिजविजयी यश्च कल्कीभविष्यन् ।
विष्णोरंशावतारा भुवनाहितकरा धर्मसंस्थापनार्थाः पायासुर्मा
त एते गुरुतरकरुणाभारखिन्नाशयास्ते ॥’ इति श्लोके ।
‘यश्च कल्कीभविष्यन्’ इत्येतत् ‘भाविन्या दशया भवन्’
‘कल्कवाहनदशाकल्किन्’ इति च तदवतरणवर्णनस्य
सुसदृशमिव । ‘किं पात्रमन्नदाने क्षुधितं कोऽर्च्यो भगवदव-
तारः । को भगवान्महेशः शंकरनारायणात्मैकः ।’ इति
शंकराचार्याः प्रश्नोत्तरमालिकायाम् । ‘अन्नस्य क्षुधितं
पात्रम् ।’ आर्तातिपरिहरणेनैव करुणैकजीवितो भगवानात्मानं
धारयेत् । आर्तिपरिहरणेनैव तत्करुणाया लब्धावकाशता ।
सदा क्षुधिता बुभुक्षिता भगवदया । घस्मरत्वमपि तस्या
भवति । जगद्दुरितघस्मरा दयाशिशिरिता भगवदाशयाः । प्र-
णमदपराधास्तदयायाः प्रियमन्नपानम् । आर्तिपरिहरणं च
तस्याः प्राणनम् । एतद्व्यज्यत इव श्रीशंकराचार्यैः क्षुधितस्या-
न्नपात्रत्ववर्णनानन्तरं भगवदवतारस्यार्च्यत्वं निर्धारयद्भिः ।
यथा क्षुधिता अन्नं याचन्ते तथार्तजनेभ्योऽर्चा याचते भग-
वानस्मल्लोकमागत्य । अञ्जलिं याचमानः कश्चित्त्वलु सः ।
‘अहमन्नमहमन्नम्’ इति सततगीयमानमुक्तर्गतया सङ्कीर्त-
नमात्रं क्रियते परमपदे । शाब्दस्यान्नस्यैव लाभस्तत्र । न को-

ऽप्यपराधी तत्र । नाप्यार्तः । आर्त्यपराधात्यन्ताभावे क्षमादया-
दिजीवितेन भगवता कथमात्मधारणं लभ्येत । तदलाभेन क्षुधा-
तो भगवानार्तिभूयिष्ठामपराधभूयिष्ठां बहन्नवतीं भुवमवत-
रति । ताभ्यां संपन्नानाह्यानस्मांश्च याचते तदन्नं क्षुन्निवृ-
त्तये । तं चाभ्यागतं वयं सम्यगाराधयितुमर्हामस्तन्निकटेऽ-
स्मदार्तिनिवेदनेन 'क्षमस्व' इत्युक्तपूर्वकमस्मदपराधसहस्रो-
पहरणेन च ॥

अवतरन्तं च देवं देवी छायेवानुगच्छति । यथा सूर्यस्य
देवी छाया, तथा 'सूर्यस्यापि भवेत्सूर्यः' इत्युक्तसूर्यसूर्यस्य
श्रीः छाया । यथा स नदी भवति तथा सा नदी भवति ।
यथा सर्वगतो विष्णुस्तथा चेयम् । यथा स सर्वयोनिषु ग-
च्छति तथेयमपि । तदपि व्यज्यत इव सर्वगतशब्देन ।
विभोर्विष्णोर्विभवपरिग्रहस्तथा सहैव । 'यस्या वीक्ष्य मुखं
तदिदं तपराधीनो विधत्तेऽखिलं क्रीडेयं खलु नान्यथास्य
रसदा स्यादैकरस्यात्तथा ।' ब्रह्मचर्याश्रमस्थस्यापरिग्रहत्वात्निर्व-
न्धोऽपरिहार्यः । तथापि तां न जहाति । यत्तदाश्रमलिङ्गं
कुष्णाजिनं तेनैव विद्युद्योतवतीं वक्षःस्थलगतं तां संवृणोति ।
सर्वलोकस्य पश्यतो वामनेनाणीयसा स्त्रिविक्रमभवनं नाद्भु-
तम् । ब्रह्मचारिणः सपत्नीकत्वम्, निरतिशयदीप्तिमत्यास्वे-

जोराशेर्भगवत्प्रभाया वक्षःस्थलविद्योतमानाया अजिनमात्रेण
 वैरोचनसदसि संवरणं चात्यन्तदुर्घटम् । दम्पती दिदृक्ष्ये-
 यातां भक्तजनैः । तदृष्टिगोचरीभवनं मुख्यं प्रयोजनम् ।
 इतरदसुरनिरसनादिकं तदानुषङ्गिकं चशब्दसंगृहीतम् । ‘ श्रियं
 लोके देवजुष्टामुदाराम् ’ इति श्रुतिश्चान्वर्थनीया । यथा वै-
 कुण्ठे परे लोके श्रिया सार्धममेयात्मास्ते , तथास्मिन्नवरे
 मानुषे लोके देव्या सह मेयात्मा मेयात्मा चावतरति । करुणा
 स्वत्ववतारे निमित्तम् । अवतारकार्यं कृत्स्नं करुणाकार्यम् ।
 तच्च करुणामिव रूपिणीं तां विना न घटेत ॥

अस्मिंस्तोत्रे आचार्यैर्मुख्यतया प्रतिपिपादयिषितं किमिति
 चेदवतारभूमिकानामपि ब्रह्मवद्बृहत्त्वम् । सशैलवनकाननार्ण-
 वस्य जगतो ब्रह्मशरीरत्वेन तच्छरीरैकदेशत्वेन च प्रदर्शनं
 ब्रह्मणो बृहत्त्वमुपपादयेत् । यदि ब्रह्मणो भूमिकानामेव वा-
 ङ्मनसातीतं बृहत्त्वमध्यक्ष्येत किमु वाच्यं भूम्नस्तस्य निरति-
 शयबृहत्त्वे । ब्रह्मलक्षणवर्णनशब्दैर्निरतिशयबृहत्त्वमुपलक्ष्य-
 मिति भाषितम् । यदा लक्ष्यं ब्रह्मैवावतरति तेनापि
 निरतिशयबृहत्त्वोपलक्षणं न्याय्यम् । कृत्स्नस्य जगत-
 स्तदाधेयत्वतच्छेषत्वताम्रियाम्यत्वानां सकलमनुजनयनविष-
 यतया प्रदर्शनेन विश्वस्य शास्त्रादवगतं ब्रह्मशरीरत्वम-

परोक्षितं स्यात् । कारणत्वविशिष्टं तदुपलक्षितं वा ब्रह्म
जिज्ञास्यत्वेन विहितम् 'तद्विजिज्ञासस्व' इति । तादृश-
स्य ब्रह्मणो ध्येयत्वं विहितम् 'कारणं तु ध्येयः'
इति । उभयविभूतिविशिष्टं ब्रह्मैव फलदशायामनुभाव्यम् ।
'सर्वं खल्विदं ब्रह्म तज्जलान्' इति शाण्डिल्यश्रुतिः
कृत्स्नस्य जगतो ब्रह्मात्मकतयानुसन्धानमुपदिशति तज्जला-
निति हेतूपन्यासपूर्वकम् । दहरविद्या यद्यप्यन्तःकलेवरं
सुसूक्ष्मं दहराकाशमन्वेष्टव्यत्वेन विदधाति, 'उभे अस्मिन्
द्यावापृथिवी अन्तरेव समाहिते' 'यावान्वा अयमाकाशस्ता-
वानेषोऽन्तर्हृदय आकाशः' इत्यादिना तस्य निरतिशयबृहत्स्व-
मपि कथयति । श्रीशंकराचार्याश्च तदधिकरणभाष्ये 'अस्मि-
न्कामाः समाहिताः, एष आत्मापहतपाप्मा' इति हि प्रकृतं
द्यावापृथिव्यादिसमाधानाधारमाकाशमाकृष्य 'अथ य इहा-
त्मानमनुविद्य ब्रजन्त्येतांश्च सत्यान्कामान्' इति समुच्चयार्थेन
चशब्देनात्मानं कामाधारमाश्रितांश्च कामान्विज्ञेयान्वाक्यशेषो
दर्शयति । तस्माद्वाक्योपक्रमेऽपि दहर एवाकाशो हृदयपुण्ड-
रीकाधिष्ठानः सहैवान्तस्थैः समाहितैः पृथिव्यादिभिः स-
त्यैश्च कामैर्विज्ञेय उक्त इति गम्यत इत्यभाषिषत । कृत्स्नवि-
शिष्टब्रह्मण उपासनं तेषां संमतम् । विशेषणत्वश्चाधेयत्वादि-

नेति स्पष्टमुक्तम् । भूमविद्या सर्वस्य जगतस्तदुत्पन्नत्वं श्रावयति । सद्विद्या चास्य जगतः सन्मूलत्वसदायतनत्वसत्प्रतिष्ठत्वप्रदर्शनेन सदात्मकत्वं निगमयति । तदेव जन्मादिहेतुत्वं तज्जलानिति सङ्ग्रहेण सूत्र्यते शाण्डिल्यश्रुत्या । आत्मनः सर्वसुखहेतुतयान्वेष्टव्यतां पत्न्या उपदिशन्त्याज्ञवल्क्यः ‘इदं सर्वं यदयमात्मा’ इत्यात्मनः सर्वात्मकतां बोधयति । ‘सत्यं ज्ञानमनन्तं ब्रह्म’ इति लक्षितस्य ब्रह्मण आनन्त्यरूपनिरतिशयबृहत्त्वोपादनाय सर्वस्य तत्संभूतत्वं दर्शयति ‘आत्मन आकाशः संभूतः’ इत्यादिना । य आकाशस्तार्किकैर्निर्णयत्वेन निर्णीतः सोऽप्याकाश एतस्मादात्मनः संभूत इति प्रथमं प्रदर्श्यते । यद्यपि तार्किका ईश्वरम्, तस्य निमित्तकारणत्वं च मन्वते, न ते ब्रह्म निरतिशयबृहत्त्वेन मन्वते, जगतस्तदुपादेयत्वानभ्युपगमात्, उपादानत्वानभ्युपगमे वस्तुपरिच्छेदस्यापरिहार्यत्वात्, तत्परिच्छेदे सत्यानन्त्यरूपनिरतिशयबृहत्त्वस्यासिद्धेः ॥

इदमेव चारु व्यनक्ति श्रुतिः ‘नावेदविन्मनुते तं बृहन्तम्’ इति । अवेदवित्तार्किकादिर्यद्यपि ब्रह्म मनुते, तद्बृहन्न मनुत इति तदर्थः । वैश्वानरविद्या स्पष्टमेव स्वर्लोकाताम्बरादेर्भगवदवयवत्वं ब्रवीति । मुण्डके च द्रुश्वाद्यायतनत्वं वर्ण्यते

‘ जगत्सर्वं शरीरं ते ’ इति प्राचेतसगुरोर्ब्रह्मणो वचनं वर्ण्यते प्राचेतसेन रामाभिधानं हरिं प्रति । ‘ तत्रैकस्थं जगत्कृत्स्नं प्रविभक्तमनेकधा । अपश्यद्देवदेवस्य शरीरे पाण्डवस्तदा ॥ ’ इति भगवतो विश्वरूपे कृत्स्नं विश्वमर्जुनो ददर्श । शिशोः कृष्णस्य वक्त्रे विश्वं ददर्श यशोदा । सार्वआत्म्यविशिष्टभगवदैकात्म्यप्रत्ययसारैर्मुमुक्षुभिर्भवितव्यम् । तथैव तैः सदा अनुसन्धानं कार्यम् । ‘ ऐकात्म्यप्रत्ययसारं शान्तिसमृद्धममृतानन्दम् ’ इति माण्डूक्योपनिषद्विशिष्टैकात्म्यानुभवेनैकरस्यं बोधयति । इदमेव विशिष्टाद्वैतदर्शनं भवति । ‘ अशेषचिदचित्प्रकारं ब्रह्मैकमेव तत्त्वम् ’ इति वदन्त आचार्या एतदेव तत्त्वदर्शनं विदधति । ‘ पृथक्त्वेन तु यज्ज्ञानं नानाभावान्पृथग्विधान् । वेत्ति सर्वेषु भूतेषु तज्ज्ञानं विद्धि राजसम् ॥ ’ इति पृथक्त्वज्ञानं भगवता राजसत्वेन जगर्हे । ‘ सर्वभूतेषु येनैकं भावमव्ययमीक्षते । अविभक्तं विभक्तेषु तज्ज्ञानं विद्धि सात्त्विकम् ॥ ’ इति सात्त्विकज्ञानं लक्ष्यते भगवता । तदेव सम्यग्दर्शनं स्यादिति भगवन्मतम् । तच्च जगाद्विशिष्टब्रह्मण एकत्वेन ऐकात्म्यप्रत्ययसारतयानुभवः स्यात् । एतस्य श्लोकस्यैवमर्थवर्णनं शक्यम् । ‘ ज्ञानयज्ञेन चाप्यन्ये यजन्तो मामुपासते । एकत्वेन पृथक्त्वेन बहुधा विश्वतो मुखम् ॥ ’

इति गीताश्लोकभाष्ये ‘ बहुधा पृथक्त्वेन जगदाकारेण विश्वप्रकारमवस्थितं मामेकत्वेनोपासते । एतदुक्तं भवति— भगवान्वासुदेव एव नामरूपविभागानर्हातिसूक्ष्मचिदचिद्वस्तुशरीरः सन् सत्यसंकल्पो विविधविभक्तनामरूपस्थूलचिदचिद्वस्तुशरीरः स्यामिति संकल्प्य स एक एव देवतिर्यङ्मनुष्यस्थावरान्तविचित्रजगच्छरीरोऽवतिष्ठत इत्यनुसन्दधानाश्च मामुपासते’ इति भाषितम् । तादृशसर्वप्रकारविशिष्टैकब्रह्मणोऽनुसन्धाने वासुदेवमन्त्रस्य तात्पर्यमिति तात्पर्यचन्द्रिकायां प्रदर्शितम् । अत एव भगवता ‘वासुदेवः सर्वमिति प्रपद्यते’ इत्युक्तमिव । सर्वविशिष्टैकविशेष्यब्रह्मज्ञानं सम्यग्दर्शनम् । तादृशज्ञानेनैकरसता, शान्तिश्च सम्यक्सिद्धयेतामिति शाण्डिल्यश्रुतिः स्पष्टं ब्रवीति । सर्वभूतानां ब्रह्मात्मकत्वेनानुसन्धानं सर्वत्र समदर्शनमावहति, मित्रामित्रकथां कथाशेषतां नयतीत्यशेषसाधूपमानभूतप्रह्लादस्यानुभवः । जगतो ब्रह्मशरीरत्वं श्रुतिः श्रावयतीति न केऽपि विप्रतिपद्यन्ते । शरीरत्वं चान्तः स्थितेन ब्रह्मणा नियाम्यत्वरूपमिति ‘यः पृथिव्यां तिष्ठन् पृथिवीमन्तरो यमयति यस्य पृथिवी शरीरम्’ इत्याद्यन्तर्यामिब्राह्मणे स्पष्टं श्राव्यते । परमात्मनियाम्यं कृत्स्नं जगदिति सर्वेऽभ्युपगच्छन्ति । शरीरप्रतिसंबन्धी

आत्मशब्दो नियन्तृचेतनवाची । शरीरशरीरिभावेन तयोः
सामानाधिकरण्यं समर्थ्यते न्यायामृततरङ्गिण्याम् । कुतस्तस्य
जगतोऽस्माकं च स्वात्मकत्वं निरस्य भगवदात्मकत्वेन तद-
पृथक्त्वेन तदद्वैततया अद्वैतानुभवोऽस्माभिः सततमभ्यस-
नीयः । आरम्भणाधिकरणोक्तानन्यत्वं ब्रह्मव्यतिरेकेणाभाव
इति श्रीशाङ्करभाष्ये । ‘अनन्यत्वमिति नाभेदं ब्रूमः, किं
तु भेदं व्यासेधामः’ इति तदधिकरणभामत्यभेदेऽरुचि
कण्ठरवेण ब्रवीति । ‘अनन्याश्चिन्तयन्तो मां ये जनाः
पर्युपासते’ इति श्लोकभाष्ये ‘पर्युपासते सर्वकल्याणगुणा-
न्वितं सर्वविभूतियुक्तं मां परित उपासते अन्यूनमुपासते’
इति भाषितम् । ‘अन्यूनमित्यखण्डितगुणविभूतिकमित्यर्थः’
इति चन्द्रिका । इममखण्डार्थमखण्डानुभवं च वयं रोचा-
महे । विशिष्टस्याद्वैतेनानुभवमभ्यसिषिषामो न विगेष्यमात्रस्य
निर्विशेषाद्वैतम् । ‘एवं धर्मान्पृथक्पश्यंस्तानेवानुविधावति’
इति कठवल्ली धर्माणां विशेषणानां ब्रह्मणः पृथग्दर्शनमनर्थ-
हेतुतया निन्दति । विश्वस्य भगवच्छरीरत्वं तदन्तस्थत्वं च
प्रत्यक्षं निदर्शितमर्जुनस्य निजैश्वररूपदर्शनेन भगवता । य-
द्यपि न तावन्मात्रमैश्वररूपप्रदर्शनमवताररूपेषु सर्वेषु, यथा
विश्वरूपे, अस्त्येव तत्रापि ब्रह्मत्वप्रदर्शनं नियाम्यजगाद्विशि-

ष्टब्रह्मानुभावनं चेत्यस्मिंस्तोत्रे आचार्यैः सम्यक्प्रदर्श्यत इति प्रदर्शयिष्यते । तत्त्वप्रदर्शनमवतारकृत्यम् । जगन्त्रियन्तु जगद्विशिष्टं निरतिशयबृहद्ब्रह्मैकमेव तत्त्वमित्यवतारैः सकललोकसाक्षिकं प्रदर्श्यते ॥

यत्किंचिद्विशेषमात्रविशिष्टानुभवः खण्डानुभवः स्यात् । सर्वविशिष्टस्य कथं खण्डत्वम् । सर्वविशेषविशिष्टं कथमनुभवपथं गच्छेदिति चेत्— सर्वविशेषाणां ब्रह्मकार्यत्वशेषत्वाद्यनुगतैकाकारेणेति ब्रूमः । एवमेवैकब्रह्मज्ञानेन सर्वविज्ञानसमर्थनं श्रुत्या । साद्विद्याप्रतिपाद्यस्य कारणस्य यथाकथांचिद्विशिष्टत्वमेव सर्वैरभ्युपगम्यत इति चारु प्रदर्श्यते आचार्यैः ‘मायोपाधिस्वशक्तिव्यतिकरितपरब्रह्ममूलः प्रपञ्चो येषां तेऽप्यद्वितीयश्रुतिमवितथयन्त्यत्र तत्तद्विशिष्टे । अप्राधान्यात्तथा नः प्रकृतिपुरुषयोरन्तरात्मप्रधाने वाक्येऽस्मिन्स्थूलसूक्ष्मान्वय इति जगतोऽनन्यभावोपपत्तिः ॥’ इति श्लोके । विशिष्टानुभव आवर्तनीयो निरन्तरमन्यूनपूर्णोपासनलाभाय । प्राप्यानुभवो विशिष्टः । ‘यदेवेह तदमुत्र यदमुत्र तदन्विह’ इति श्रौतप्रदर्शनमनुसृत्य प्राप्यानुभवो यथाशक्यत्रैवाभ्यसितुमुचितः । द्वितीयादर्शनं वदन्ती श्रुतिः ‘न ततोऽन्यद्विभक्तमस्ति यत्प्रश्येत्’ इति द्वितीयविभक्तपदार्थस्याभावं नि-

षेधगम्यत्वेन बोधयति ॥

सूत्रकारश्च कार्यस्य कारणानन्यत्वं सूत्रयति, नैक्यम् । फलदशायां चाविभागमेव प्रतिजानीते 'अविभागेन दृष्टत्वात्' इति, नैक्यम् । 'तन्निष्ठस्य मोक्षोपदेशात्' इति सन्निष्ठां मोक्षोपायतया सूत्रयति । स्वमात्रविश्रान्तिरूपस्वनिष्ठता न मोक्षप्रापिका । कृत्स्नस्य चिदचित्प्रपञ्चस्य तदन्तर्गतस्य स्वस्यापि ब्रह्ममयता भावनीया अभ्यसनीया सात्मीकार्या च । तादृशानुभवः प्रमा । पृथक्त्वानुभवो भ्रमः । प्रपन्नश्च ब्रह्ममयतां प्रपन्नः स्यात् । 'त्वां चिन्तयंस्त्वन्मयतां प्रपन्नः' इति वदन्त आचार्या एतत्सूचयन्तीव । शास्त्रेणैतदात्म्यमिदं सर्वमित्युक्ते स्वव्यतिरिक्तस्य सर्वस्य ब्रह्मापृथक्त्वं झटित्यभ्युपगच्छामः तदपृथक्त्वस्यास्मत्प्रत्यक्षानुभवाविरुद्धत्वात् । अस्माकं तदपृथक्त्वे न तूर्णं विश्वसिमः, पृथक्त्वाभिमानस्यास्माकमत्यन्तदृढत्वात् । शास्त्रवासनया सुदृढश्रद्धया दृढाभ्यासेन च स्वपृथक्त्वबुद्धिर्व्यपोह्येत । अत एव श्रुतिः प्रथमं सर्वस्येदम एतदात्म्यरूपं सदात्मकत्वमुपदिश्यान्ते 'तत्त्वमसि' इति संबोध्यशिष्यस्यापि सदात्मकत्वं बोधयति । स्वपर्यन्तमैतदात्म्यानुभवे कृत्स्नप्रपञ्चस्य तदात्मकता अनुभवारूढा भवेत् । एतत्क्रमेणैव भगवान् धर्मराजः 'सकलमिदं

वासुदेवः' इत्युक्त्वानन्तरम् 'अहं च वासुदेवः' इत्याशङ्कानिरासकचशब्दपूर्वकमात्मनो वासुदेवात्मकत्वं वदति । नाहं मत्प्रकारो मन्निष्ठो मदात्मकः । अहमित्युक्ते मत्प्रकारं ब्रह्मेत्येव शास्त्रीयो बोधोऽनुभवश्च न्याय्यः । चिन्तितनिमित्तित-
 सर्वचेष्टितानि तेनैव निर्वर्त्यन्त इति सदा भाव्यम् । 'यस्य नाहंकृतो भावः' इति गीतावचनमनुसृत्याहंकृतत्वबुद्धिं निरस्य ब्रह्मकृतत्वबुद्धिः परिचेया । यथानेककोट्यवयवविशिष्टैकदेहिन एकत्वेनानुभवः सुलभः सहजश्च तथा विश्वदेहिन एकत्वानुभवं परिचिनुयाम । 'दृष्टिं ज्ञानमर्थो कृत्वा पश्येद्ब्रह्ममयं जगत् । सा दृष्टिः परमोदारा न नासाग्रावलोकिनी ।' इति श्रीशंकराचार्याः ॥

✓ । 'ब्रह्मस्वभावो हि प्रपञ्चः, न प्रपञ्चस्वभावं ब्रह्म ।' प्रपञ्चगतजाड्यपरिमितत्वदुःखरूपत्वादीनि न ब्रह्माणि । ब्रह्मस्वभावभूतानुकूल्यानन्दत्वे प्रपञ्चस्य निजं वास्तवं रूपम् । तद्व्यक्तीकरणे सर्वस्याप्यानन्दमयत्वेनैकरस्यं भवेत् । तदयं सर्वदास्माभिर्विशिष्टैकब्रह्मानुभवोऽभ्यसनीयः । 'सर्वस्याप्यानुकूल्यं स्वत इह जगतो वासुदेवात्मकस्य व्यक्तिं तन्मुक्तिकाले भजति' इत्याचार्याः । अवताराणां भूमिकात्वेन रूपणे रङ्गे तत्परिग्रह उचितः । श्रीरङ्गे दशावतारमूर्तिः पश्यामः ।

तदुच्यते 'निर्वर्तयन्भूमिकां रङ्गे धामनि' इति । नटस्य रङ्गं कुलधनं यथा तस्य नाट्यविद्या कुलविद्येति गणदासः । नटस्य रामस्य कुलधनं स्याद्रङ्गम् । अत एव 'रामादीनां कुलधनमिदं रङ्गतां याति रङ्गम्' इति ॥

'हा हन्त हन्त भवतश्चरणारविन्दद्वन्द्वं कदा नु भविता विषयो ममाक्ष्णोः । योऽहं निरर्गलविनिर्गलदन्धकारैर्वृक्षैस्तृणैश्च सुलभं समयं व्यतीतः ॥' इति श्रीवत्साङ्कमिश्राः कोसलजनपदस्य कृत्स्नवृणवृक्षपशुपक्षिमनुष्यादिप्राणिसामान्यमोक्षेण समयातीतत्वं शोचन्ति । कृष्णावतारे राससमये यमुनापुलिनसिकतभावालाभं च शोचन्ति । 'हा जन्म तासु सिकतासु मया न लब्धं रासे त्वया विरहिताः किल गोपकन्याः । यास्तावकीनपदपङ्क्तिजुषोऽजुषन्त निक्षिप्य तत्र निजमङ्गमनङ्गतप्तम् ॥' इति । इन्दोः शीतरश्मित्वं विरहिजनेष्वयथार्थम्, यस्मादिन्दुस्तेषु हिमगर्भैर्मयूखैरग्निं विसृजतीत्युक्त्वानुपदमेव 'शक्यमराविन्दसुरभिः कणवाही मालिनीतरङ्गाणाम् । अङ्गैरनङ्गतैरविरलमालिङ्गितुं पवनः ॥' इति शैत्यसौरभ्यादियुक्तपवनस्यानङ्गतापशमनत्वमवर्णयन्महाकविः । 'पद्मसौगन्धिकवहं शिवं शोकविनाशनम् । धन्या लक्ष्मण सेवन्ते पम्पोपवनमारुतम् ॥' इति श्लोकस्य शिवशोकविना-

शनशब्दयोः पञ्चतापादनेन दुःखनिवृत्तिः खल्वर्थः । वष्प-
 सारीकृतकुसुमशरविद्वानां कामाग्निप्रानां पञ्चता सुखाय
 भवेत् । मूर्च्छावस्थाया उपकारकत्वं वर्ण्यते शोकव्यथिता-
 नाम् 'मोहेन संस्तम्भयतेन्द्रियाणाम् । अज्ञातभर्तृव्यसना
 मुहूर्तं कृतोपकारेव रतिर्बभूव ।' इति । मलयपवनादेः
 कामाग्निसंधुक्षकत्वं कविसमयसिद्धम् । मदनतापः शीतवा-
 तेन न शाम्येत् । अनेनैवाभिप्रायेण 'अङ्गमनङ्गतप्तम्' इति
 तुल्यं शब्दं प्रयुञ्जानाः 'न यमुनासलिलकणवाहिशीतलपव-
 नेन गोपिका मदनतापशान्तिमीयुः । किं तु यमुनासिकत-
 स्थासु कृष्णपदपङ्क्तिषु निजमङ्गं विन्यस्य तापशान्तिमीषुः'
 इत्युचुः । यदुक्तं कविना 'द्वारेऽस्य पाण्डुसिकते पदपङ्क्तिर्दृ-
 श्यतेऽभिनवा ।' इति तस्मिन्प्रकरणे, तदपि स्वीकृतं श्रीव-
 त्साङ्गमिश्रैः । यावान्वहुमानो दुष्यन्तस्य शकुन्तलापदपङ्क्तौ,
 तावांस्तदधिको व्यामोहो गोपिकानां कृष्णपदपङ्क्तिषु । इत्थं
 भिन्नकालत्वं शोचन्ति ते । श्रीवकुलभूषणा अतीतानवतारा-
 ननुभवितुं तीव्रोत्कण्ठां प्रदर्शयन्ति वटतलशयितशिशुः
 सप्तलोकीं निगीर्येत्याद्यासु गाथासु । शिशुत्वादिविशिष्टं
 भगवन्तमनुबुभूषोर्वकुलभूषणस्य इन्दुं करस्थं काङ्क्षन्निः
 शिशुभिस्तौल्यं संपद्यत इवेति चारु व्यञ्जयन्ति श्री-

मद्वरमुनयो वकुलभूषणान्तादिगाथाशतके । 'ब्रह्मन्कालान्तरकृतं तत्कालीनं कथं भवेत् । यत्कौमारे हरिकृतं जगुः पौगण्डकेऽर्भकाः ।' इति परीक्षिता पृष्ठः श्रीशुकोऽनन्तस्य भगवतः कालोपाध्यतीतत्वं सदा वर्तमानस्वभावत्वं साक्षादपरोक्षत्वं च स्मरन्तदनुभवे मग्नो विसस्मार श्रोतारं परीक्षितं कथकमात्मानं च । कुच्छाच्छनैर्लब्धवाहिर्दृशिः प्रत्याह । 'सतां ह्ययं सारभृतां निसर्गो यदर्थवाणीश्रुतिचेतसामपि । प्रतिक्षणं नव्यवदच्युतस्य स्त्रिया विटानामिव साधुवार्ता ॥' इति । स्त्रीचित्तानां स्त्रीमयानां चित्तानां प्रियस्त्रीविषयस्मरण-
 वार्तादिना वृत्तानुभवोऽपि वर्तमान इव प्रतीयेत । तथा ब्रह्मचित्तानां ब्रह्ममयानां ब्रह्मविदां वृत्तान्यपि तदवताररूपाणि वर्तमानवदनुभूयेरन् । दूरस्थितकामिनीविषयपुरावृत्तस्य वर्तमानत्वानुभवो नियतं भ्रमात्मकः, तद्वृत्तान्तस्य वर्तमानत्वाभावात् । भगवतस्तु सदा वर्तमानत्वात्तदनुभवो नावश्यं भ्रान्तिः स्यात् । अवताररूपाणां भावनाजन्यसंस्काररूपेण शिल्पिना चिन्तनारूपचित्रभित्तौ आलेखनीयावतारपसादेन सम्यगलेखनं सुशकमित्याचार्याः प्रदर्शयन्ति सङ्कल्पसूर्यो दयसप्तमाङ्के । 'विदुषश्चिन्तनां शक्या चित्राभित्ति वितन्वता । शुद्धाशुद्धविभागार्हं विश्वं विलिखितं मया ॥'

इति संस्कारः । ‘परिचयमहिमानं प्राप्य सज्जातभूमा दिवि-
षदनुविधेयो दिव्यसंस्कारशिल्पी । व्यलिखदनघरूपं विश्व-
मेतद्यथावच्चिरगतमपि दृश्यं चिन्तनाचिह्नभित्तौ ॥’ इति
व्यवसायः संस्कारस्यालेखनकौशलमभिष्टौति । चिरगतस्या-
व्यवतारस्य वर्तमानत्वप्रतीतिप्रकारो वर्ण्यतेऽनन्तरश्लोके तेन
‘प्रमाणप्रत्ययादत्र कल्पितान्यविकल्पतः । अपि भूतानि भावीनि
भवन्तीव भवन्ति नः ॥’ इति । भावनयैव चित्तभित्तौ लि-
ख्यन्तेऽवताररूपाणि । अतीतान्यवताररूपाण्यतीतविषयिण्या
भावनया लिख्यन्ते । भविष्यत्कल्परूपं त्वागामिविषयिण्या
भावनयेति विशेषः । भगवदनुग्रहेण सन्तोषेण आन्तरभा-
वनामात्रेण विरच्यते इदमवताररूपशिल्पम् । यथाह विवे-
कः— ‘नैतद्वाह्यैस्तूलिकावर्णकाद्यैः कल्पं चित्रं किं तु
सन्तोषलिप्तम् । नानाकारां भावनामेव शिल्पी शिल्पव्या-
जान्नूनमस्रोज्जगार ॥’ इति । ‘यमेवैष वृणुते तेन लभ्यस्तस्यैष
आत्मा वृणुते तनूं स्वाम्’ इति श्रुतिमनुसृत्य भगवदवतार-
तनुर्भगवदनुग्रहेणैव चिन्तायां लिख्येत । ‘हृदि मुग्धशिख-
ण्डमण्डनो लिखितः केन ममैष शिल्पिना ॥’ इति प्रश्न-
स्योत्तरं दीयते आचार्यैः सङ्कल्पसूर्योदये ‘अखण्डब्रह्माण्ड
प्रथमतरशिल्पी स भगवान्स्वयं पद्माजानिर्व्यलिखदिह चित्रं

स्वविषयम् ' इति । एतस्तोत्रश्लोकाः प्रायेण तत्सप्तमाङ्के
दृश्यन्ते । चेतःस्थितिमण्डपे संस्कारशिल्पिना लिखितानि
भावनामयावतारशिल्पानि विवेकः सुमतिश्च पश्यतो व्यव-
सायेन सह । भावनया अस्माकं चित्तभित्तौ पुरावृत्तावता-
ररूपान् लेखयितुं यथानुभवमुल्लेखनं क्रियते आचार्यैः । नि-
र्वर्त्यमाना भूमिका भावनाभूमिकाः । ' भजासि मनसि नित्यं
भूमिकां भावनाख्याम् ' इत्याचार्याः पादुकां प्रत्यन्तिमपद्धतौ ।
किञ्चिद्नसहस्रश्लोकैर्मुहूर्तकालं निविडं निपुणं भाविता पा-
दुका भावुकाचार्यमनसि स्वभूमिकामातनोतीत्याचार्यानुभवः ।
तादृशोऽनुभवोऽस्माभिरपि संपाद्येत, यदि वयमाचार्य-
श्लोकान्प्रत्यहं जल्पन्तस्तदर्थं च भावयेम । स्वभा-
वितानवतारानस्माननुभावयितुमेवाचार्यप्रयत्नः । ' शुभमा-
तनोतु ' इति प्रार्थना ' शुभविप्रहमस्माकमाविष्कारयतु '
इत्यप्यभिप्रैति । कथमध्यक्षणमात्रेण ब्रह्मानन्दोऽस्मदानन्दो
भवेत् ? एकेनानुभूयमानस्य दर्शनेन कथं द्रष्टुस्तदानन्दः ?
ब्रह्मानन्दोऽन्यूनातिरिक्तं नित्यमुक्तैर्लभ्यत इति वयमभ्युपग-
च्छामः । जीवब्रह्मणोरानन्दस्य साम्ये तयोरप्यैक्यं नियतमि-
त्याक्षिप्येत । शारीरकशास्त्रार्थदीपिकायां श्रीमद्रङ्गरामानुज-
मुनिभिरानन्दस्य स्वकीयत्वमनपेक्षितमिति वर्णयन्ति । रसस्य

स्वभावोऽयम्, यद्वावुकानामपि तुल्यरसतेति । रसरूपस्य
भगवतो रसस्यापरोक्षणे तत्तुल्यो रसोऽनुभूयेत तदनुपदेहेन
तत्प्रियतमैर्नित्यमुक्तैः ॥

यद्यत्पश्यामस्तत्र तत्र परमविशेष्यभूतं परमप्राणभूतं सत्-
सत्यात्मादिशब्दैरुपनिषद्भिर्ब्रह्मोषितं ब्रह्म प्राधान्येन वयम-
ध्यक्षयितुमर्हास्तत्तज्जडाजडं चाप्राधान्येन । बोधे विशेष्यत्वं
ब्रह्मणः । जडसरं समाप्यान्ते 'वायुर्दोधूयते यद्यदयमुडुगणो
बम्भ्रमीति द्रुतं खे तेजो जाज्वल्यते यद्यदपि जलनिधिर्मा-
धवीं दोधवीति । भूर्यद्वा बोभवीति स्थिरचरमखिलं तच्च
तादृक्च सर्वं स्वायत्ताशेषसत्तास्थितियमनपरब्रह्मलीलोर्मिच-
क्रम् ॥' इत्यद्भुतमुल्लिखितो जगद्विशिष्टब्रह्मानुभवो आचार्यैः ।
वेदान्ताचार्यो वृथा जडपदार्थस्वरूपं शोधयामास ; नेदम-
ध्यात्मशास्त्रमिति मा मथाः । अस्मद्दर्शनरीत्यानुभवे सर्वं ज-
डम्, भगवतः सर्वाश्चर्यमयत्वमुपपाद्य तस्मिन्भक्तिं वर्धयेत् ।
तदर्थमेव भगवता भक्तियोगषट्के भूयो विभूतयः प्रादर्शि-
षत । 'गृह्यमाणे घटे यद्वन्मृत्तिका भाति वै बलात् । वीक्ष्य-
माणे प्रपञ्चेऽपि ब्रह्मैवाभाति भासुरम् ॥' इति सद्विद्यायाः
प्रयोजनं परिदृश्यमानसर्वजडाजडपदार्थस्य ब्रह्मप्रतीतिजनक-
त्वमिति सुन्दरं प्रदर्शयन्ति श्रीशंकराचार्याः । 'यथा एकेन

मृत्पिण्डेन सर्वं मृन्मयं विज्ञातं स्यात् ' इत्युपक्रम्य
 ' ऐतदात्म्यमिदं सर्वम् ' इत्युपसंहरतः पितुरेषोऽभिप्रायः ।
 ' यथा मृन्मयपदार्थेषु मृदमेव पश्यासि, लोहमयपदार्थेषु
 लोहमेव पश्यासि, कार्णायसपदार्थेषु कृष्णाय एव पश्यासि,
 तस्य तस्योपादानत्वात् । तथा सर्वस्मिन्मृन्मये लोहमये
 कार्णायसे इतरत्र च ब्रह्म पश्य, तस्य सर्वोपादा-
 नत्वात्तदात्मकत्वात्सर्वस्य । स्वस्मिन्नपि ब्रह्म पश्य, तवापि
 तदात्मकत्वात् । यावत्स्वस्मिन्विशेषे नैतदात्म्यम्योपसंहार-
 स्तावन्न तस्यानुभवारूढता । ' अखिलजगत्स्वामिन्नस्मत्स्वा-
 मिन् ' इति गद्ये अखिलजगत्स्वामी स्यान्न स्वस्वामी,
 स्वस्वातन्त्र्यस्यानादिदृढवासनामूलत्वात् । उपादानभूतब्रह्मप्र-
 तीतिः सर्वैः कार्यपदार्थैरुत्पाद्या । विशेष्यमात्रस्य विवर्ततयो-
 पादानत्वमद्वैते । विशिष्टस्य विशेषणगतपरिणामद्वारोपादानत्व-
 मस्मन्मते । यद्यपि विशिष्टदर्शनं वयं सर्वत्राभ्यस्यामः, तथापि
 न ब्रह्ममयत्वप्रतीतिहानिः, तस्यैव प्राधान्येन प्रचुरत्वात् । अ-
 प्रतीकदर्शनं चेदम् । प्रपञ्चस्य निष्प्रपञ्चीकरणमद्वैते । तस्यापि
 ब्रह्मप्रचुरतानुभवो विशिष्टाद्वैते । सर्वस्य ब्रह्मात्मकत्वरूपस-
 त्येन शेषे प्रह्लादः ' यथा सर्वेषु भूतेषु सर्वव्यापी जगद्गुरुः ।
 विष्णुरेव तथा सर्वे जीवन्त्वेते पुरोहिताः ॥ ' इति मृतपुरो-

हितान् जीवयिष्यन् । विशिष्टानुभवेऽपि विशेषणभूतस्य स्वस्य प्रपञ्चस्य च विस्मरणमपि प्रकाश्यते श्रीपराशरेण प्रह्लादानुभववर्णने । ‘एवं संचिन्तयन्विष्णुमभेदेनात्मनो द्विज । तन्मयत्वमवापाश्यं मेने चात्मानमच्युतम् ॥ विसस्मार तदात्मानं नान्यत्किंचिदजानत । अहमेवाव्ययो नित्यः परमात्मेत्यचिन्तयत् ॥’ इति । समाधेर्व्युत्थितश्च ‘दृष्ट्वापि स जगद्भूयो गगनाद्युपलक्षितम् । प्रह्लादोऽस्मीति सस्मार पुनरात्मानमात्मना ॥’ इति प्रथमं प्रपञ्चमनन्तरमात्मानं च विशेषणतया सस्मार । पूर्णानुभवमग्नदशायां विशेषणस्य विस्मरणं गुणायैव भवेत् । ब्रह्माधीनसत्ताकस्य स्वस्य विस्मरणमात्रं नात्यन्तमसत्तेति वयम् । अनुभूयमानानन्तब्रह्मेतरस्यात्यन्तं बाधितत्वमित्यद्वैते । विशेषणानि न पृथक् सन्ति, न स्वातन्त्र्येण सन्ति । ‘परमार्थस्त्वमेवैको नान्योऽस्ति जगतीतले’ इति वयमप्यनुभवामः । ‘प्रत्यक्षं चिदचिन्मयं जगदिदं यस्येत्यनुश्रूयते यश्चानन्यधियामनन्तविभवः प्रत्यक्षतामश्नुते सैको युगपत्सदा स्वत इदं विश्वं दरीदृश्यते प्राज्ञं तं प्रतिपन्नमोक्षणाविधौ दक्षं दिदृक्षेमहि ॥’ इति प्रत्यक्षपरि छेदान्ते आचार्या न्यायपरिशुद्धौ । सर्वत्र ब्रह्मापराक्षण प्रत्यक्षस्य परिशुद्धिरित्याचार्याणामाशयः । जडवस्तुमात्रदर्शनं भ्रमात्म-

कम् । 'ज्योतीषि विष्णुर्भुवनानि विष्णुः' इत्यादिना ।
सर्वत्र ब्रह्मदर्शनमुपदिश्यते श्रीपराशरेण । 'यथाकाश-
स्थितो नित्यं वायुः सर्वत्रगो महान् । तथा सर्वाणि
भूतानि मत्स्थानीत्युपधारय ॥' इति गीताश्लोकभाष्ये 'स-
र्वाणि भूतानि तैरदृष्टे मयि स्थितानि मयैव धृतानीत्युपधारय ।
यथाहुर्वेदविदः 'मेघोदयः सागरसन्निवृत्तिरिन्दोर्विभागः स्फु-
रितानि वायोः ॥ विद्युद्विभक्तो गतिरुष्णरश्मेर्विष्णोर्वि-
चित्राः प्रभवन्ति मायाः ।' इति विष्णोरनन्यसाधारणानि
महाश्चर्याणीत्यर्थः । श्रुतिरपि 'एतस्य वा अक्षरस्य प्रशासनं
गार्गी सूर्याचन्द्रमसौ विधृतौ तिष्ठतः' 'भीषास्माद्वातः पव-
ते । भीषोदेति सूर्यः । भीषास्मादग्निश्चेन्द्रश्च मृत्युर्धावति
पञ्चमः ।' इत्यादिका इति भाषितम् । मेघोदयेत्यादिश्लोकः
एवं व्याख्यातस्तात्पर्यचन्द्रिकायाम्— 'अस्मदाद्यगोचरोपा-
दानोपकरणसंप्रदानादिकानां तत्क्षणादेव सकलदिङ्मुखव्या-
पिनां धाराधराणामुत्पत्तिः । सकलभुवनाप्लवनलम्पटस्यैव
जलनिधेरम्बरालम्बिनां तरङ्गाणां वेलातले निवृत्तिः । प्रतिनि-
यतकलावृद्धिक्षयशृङ्गोन्नमनादिरूपश्चन्द्रमसो विभागः । अश-
ङ्कितागमानामनियतदिग्विशेषाणां तृणगिरितरुषण्डलृण्टाकानां
चण्डमारुतादीनां विष्णूर्तयः, प्रशान्तदहनमिहिरमकरादिमह-

सि प्रावृषि निशीथेऽप्यविदितपूर्वोत्तरक्षणानां क्षणरुचीनां वि-
 भङ्गः । निरालम्बने विहायसि महीयसो मिहिरमण्डलस्य
 प्रतिनियतरजनिमासायनसंवत्सरादिदेशिकः सञ्चारः । एवं-
 विधान्यन्यानि च परिवेषोपरागेन्द्रचापकरकास्तनिताशनिभू-
 कम्पप्रभञ्जनभ्रमणादयोऽत्यद्भुतप्रकाराः सर्वे सर्वव्यापिनः
 सर्वशक्तेर्विष्णोरेव विचित्रसृष्टिशक्तिमूला भवितुमर्हन्तीति
 श्लोकार्थः । इति । सर्वाश्चर्यमयस्य भगवतोऽद्भुतमयत्वस्येदृशम-
 द्भुतप्रदर्शनं कुत्र वा पश्येम । आर्षो योऽनुभवः स भाष्यका-
 रैरन्वभावि ! तदेवाचार्याः स्वयमनुभूयास्माननुभावयन्ति ।
 शास्त्रेषु श्रुतं जगच्छरीरत्वमद्भुतमयत्वं च प्रत्यवतारं भगवता
 दृश्यं कृतं तदनुग्रहेण । वृत्तानामपि भावनावलाङ्गवदनुग्र-
 हेण चेदीनामप्यपरोक्षता भवेदित्यत्र प्रदर्श्यते आचार्यैरिति
 दर्शयिष्यते ॥

देवो नः शुभमातनोतु दशधा निर्वर्तयन्भूमिकां
 रङ्गे धामनि लब्धनिर्भररसैरध्यक्षितो भावुकैः ।
 यद्भावेष्ु पृथग्विधेष्वनुगुणान्भावान्स्वयं विभ्रती
 यद्भूमैरिह धर्मिणी विहरते नानाकृतिर्नायिका ॥

श्रव्यस्य दृश्यत्वापादनं नाटककृत्यम् । श्रवणविषयभूतौ
 दम्पती तदवतरणनाटकैर्दृश्यतामापाद्येते । अदृश्यावपि स्वा-

वतारैर्दृश्यौ भवतः । अतीतास्वप्यवतारदशासु तदनुमहसह-
कृतयास्मद्भावनायाध्यक्ष्येते ॥

देवः । १. रङ्गस्य मध्येऽत्यूर्जिततेजोवद्दीपोऽवश्यं निवे-
शनीयो नटान् शोभयितुम्, रङ्गशालां च दीपयितुम् । नि-
शि नाटकं नाट्येत । संसारनिशीमानि नाटकानि प्रवर्त्य-
न्ते । दीपापेक्षायां देवं विहाय कोऽन्यो दीपः प्रकाशेत
तत्संनिधौ । सहस्ररश्मेरपि सन्तमसपर्व खड्गु भवति त-
न्त्रिकटे । स्वयंप्रकाशः सो नान्यतः प्रकाशयतामर्हति । ‘न
तद्भासयते सूर्यो न शशाङ्को न पावकः ।’ तिष्ठतु भासक-
त्वम् । स्वयमेव न भासेरंस्तत्र । ‘न तत्र सूर्यो भाति न
चन्द्रतारकम्’ तद्दूरे आत्मानं यदि भासयेयुस्तदपि तद्भासैव ।
‘तमेव भान्तमनुभाति सर्वं तस्य भासा सर्वमिदं विभाति’
निरतिशयदीप्तियुक्तो द्योतमानोऽनन्याधीनस्वप्रकाशो देवः
स्वयं दीपो भवत्यात्मानं सभ्यान् रङ्गं च भासयितुम् ।
२. निष्कलस्य निष्क्रियस्य शान्तस्यास्य कथं नटनसंभवः ।
क्रीडनशीलत्वादयं नटो भवति । यद्यपि सर्वेश्वरोऽयं देवन-
लोलत्वात्रानाकारभूमिकाः परिगृह्य नटति । ३. अयं विश्वस्य
सूत्रम् । अस्मिन्सर्वमिदं प्रोतं सूत्रे मणिगणा इव । लोक-
त्रयसूत्रधारोऽप्ययम् । सर्वानप्ययं सततं यन्त्रारूढानिव भ्राम-

यति, नर्तयति । सूत्रत्वेऽपि सूत्रधारत्वेऽप्ययं सततनटः ।
 सर्गस्थितिप्रलयविभ्रमनाटिकासु शैलूपवद्विविधवेषपरिग्रहो-
 यम् । ४. नायं सभ्येभ्यो ग्रहीता नटः । अयं तु दाता
 देवो नटः । ये स्वनाटकं पश्यन्ति तेषां सर्वस्वमात्मानमपि
 यच्छति । ५. अन्यः प्राकृतो नट आत्मानं प्रद्योतयेद्वर्ण-
 धारणादिना । अयं तु तेजसां राशिरूर्जितः । आत्मज्योति-
 षमावृणोति योगमायया ॥

नः शुभमातनोतु । १. शुभमिति शुभाश्रयविग्रहो गृह्येत,
 नामैकदेशे नामग्रहणम् । तेनैव खलु तद्विग्रहो लेखनीयोऽस्म-
 द्भूति । शुभविग्रहमस्मच्चक्षुर्गोचरतया विस्तारयतु । ‘विस्तार-
 यन् क्रीडसि योगमायाम्’ इत्यवतारक्रीडावर्णनं ब्रह्मणा । योग-
 माया चाश्चर्यभूतशुभविग्रहः । ‘तां देवमायामिव दिव्यरू-
 पिणीम्’ इति श्रीरुक्मिणीदिव्यमङ्गलविग्रहविषये । २. शुभ-
 मिति भगवद्विग्रहापरोक्ष्यजनितानन्दसन्दोहोऽपि सङ्गृहीतः
 स्यात् । अस्माकमानन्दं तनोतु, ‘लक्ष्मीं तनोतु’ इतिवत् ।
 ३. उपक्रमसंस्थं शुभमुपसंहारदृष्टशुभं स्यात् । एतत्स्तोत्रविव-
 क्षणे ‘दिशासु दशसु ख्यातिः शुभा जृम्भते’ इति फलमु-
 क्तम् । दशदिशासु जृम्भमाणा शुभा ख्यातिः शुभशब्देना-
 भिप्रेता स्यात् । यथावतारस्य ख्यातिः ‘यशः कलिमलाप-

हम् ' इति गीयते तथा तद्भावुकानां ख्यातिर्भूयात् । भावुकख्यातिरवतारख्यातौ पर्यवस्येत् । फलश्लोकोक्तं सर्वत्र शुभत्वेन गृह्येत । ४. भूमिकां निर्वर्तयन्नः शुभमातनोतु इत्यन्वयः ॥

दशधा । मध्यमणिन्यायेनोभयत्रान्वेति । दशधा शुभमातनोतु, ' कृतं दशगुणं मया ' इतिवत् । शुभगुणनमस्य सहजम् । तदर्थमेवायमवतीर्णः । शुभविग्रहं दशधा विस्तारयतु । एकस्यास्मत्प्रपन्नवेषस्य फलत्वेन दश वेषान्प्रदर्शयति । रूपकं नाटकेषु दीर्घतमम् । तच्च दशाङ्कम् । अवतारसंख्यापि रूपाकाङ्कसंख्यासमाना । ब्रह्मावतारसंख्या न न्यूनाङ्कसंख्यया भवेत् । एकमिदं नाटकं दशाङ्कम् । दशधा भूमिकां निर्वर्तयन्नः शुभमातनोतु ॥

निर्वर्तयन्भूमिकाम् । भूम्नोऽल्पभूमिकापरिग्रहस्य श्रमसाध्यत्वं पूर्वमुक्तम् । देहपरिमाणत्वमात्मनोऽभ्युपगच्छन्तो जैना अस्माभिः पर्यनुयुज्यन्ते हस्तिशरीरपरिमाणो जीवः पिपीलिकाजन्म प्राप्नुवन्न पिपीलिकाशरीरे संमीयेतेति ॥

रङ्गे धामनि । रङ्गं धाम गृहम् । अन्येषां सूत्रधाराणां नटानां च रङ्गमन्यद्रुहमन्यत्स्यात् । अयं तु सदा नटनशी-

लत्वादङ्ग एव वसति । रङ्गं विना वेषपरिमहं विना न
क्षणमपीमाववस्थातुं शक्नुयाताम् ॥ भक्तार्तिपरिजिहीर्षया
भक्तमनोरथानुरोधेन सदा भूमिकापरिजिघृक्षुः सज्जस्तिष्ठ-
ति रङ्गे ॥

लब्धनिर्भररसैर्भावुकैः । १. रसस्य लब्धत्वमाश्चर्या-
वहम् ‘आश्चर्योऽयं लब्धा’ इति कठश्रुतिर्ब्रह्मरसलाभभ्या-
त्यन्तदुर्लभत्वं वदति । तच्छ्रुतिः प्रत्यभिज्ञाप्यते लब्धशब्देन ।
‘रसं ह्येवायं लब्ध्वानन्दी भवति’ इति श्रुतिरपि सङ्गृह्यत
इति पूर्वमुक्तम् । श्रवणमेव न लभ्येत बहुभिः । श्रवणेऽपि
वेदनं दुर्लभम् । वेदनेऽपि प्राप्तिर्दुर्लभा । प्राप्तिश्च लाभश-
ब्देनोच्यते । सा चानुभवगोचरतापत्तिः । तदेवोच्यते महाक-
। विना ‘सङ्क्रान्तिरन्यस्य विशेषयुक्ता’ इति । सङ्क्रान्तिरुच्यते
श्रुत्या ‘एतमानन्दमयमात्मानमुपसङ्क्रम्य’ इति । आनन्द-
वल्लयुक्तवाङ्मनसागोचरानन्दो निर्भररस इत्युच्यते । निर्भर-
रसः पूर्णरसः । पूर्णं ब्रह्म । रसो ब्रह्म । तद्विषयः पूर्णरस
उचितः । स च नास्मत्प्रयत्नेन संपादयितुं शक्यः । नैर्भ-
र्यरूपप्रपन्नत्वसंपादने संपूर्णो रसोऽनायासेन लभ्येत । नैर्भ-
र्यलभ्यरसो निर्भरः पूर्णः स्यादिति चारु व्यज्यते निर्भर-
शब्दग्रहणेन । २. ‘यो वै भूमा तत्सुखं नाल्पे सुखमास्ति

इति भूमविद्या अल्पे रसजनकत्वं निषेधति । इयं भूमौ भूमिका यद्यपि भूमापेक्षयाल्पा, अस्यां पूर्णसुखमित्यघटित-घटकत्वं व्यज्यते । ३. 'नटवद्भूमिकाभेदैर्नाथ दीव्यन् पृथ-ग्विधैः । पुंसामनन्यभावानां पुष्पासि रसमद्भुतम् ॥' इति श्लोकः पूर्वभेवोदाहृतः ॥

अध्यक्षितः । १. अधोक्षजोऽदृश्योऽध्यक्ष्यते भूमिकाप-रिमहेण । २. भगवान्नटश्चेत्कः सभाध्यक्षः । सभ्याः परका-लादयस्तद्भक्तास्तं विना कमन्यं सभाध्यक्षं कुर्युः । अयं नट एव सभ्यैर्भावुकैरध्यक्षत्वेन स्थाप्यत इत्यपि चारु व्यज्यते । ३. सभ्यानेवायमध्यक्षान्मनुते । भावुकैरध्यक्षवदाचर्यते भ-गवद्बुद्धयेत्यपि व्यज्यते । अध्यक्षणीयावतारसंख्या दश, अध्यक्षकामिनवदशावतारभूतभावुकसंख्यापि दश । ४. ब्रह्म-रसस्य साक्षात्करणेनैव तद्रसोऽस्मान्सङ्क्रामति । एकस्य रसः कथमन्यस्याध्यक्षयितुः स्यादिति चेद्रसस्य स्वभावोऽयम्, यदेकत्रोत्पन्नमन्यान्द्रष्टृन् सङ्क्रमेदित्येतदपि व्यज्यतेऽध्यक्षितो भावुकैरिति ॥

यद्भावेषु पृथग्विधेष्वनुगुणान्भावान्स्वयं बिभ्रती । पुमान् देवः शैलूपो भवेत् । स्त्रीवेषः प्रायेण पुनटैः परिगृ-

ह्यते । न नटस्य पत्नी नटीवेषं परिगृह्णाति । असूर्यपश्या
 शुद्धान्तस्त्री देव्यपि शैलूषी भवति । तस्या विभुत्वेऽप्यस्ति
 जगन्मोहिनी माया यवनिका , येन सा तिरोधीयत इति
 व्यञ्जयन्ति श्रीयामुनाचार्याः । वेषं परिगृह्य बहिरागमने सा
 दृश्येत सर्वैरपि जनैः । न केवलमुत्कृष्टदेवमनुष्यादियोनिष्व-
 वतरति । पृथग्विधेषु निहीनयोनिष्वप्यवतरति नायकेन सह
 तच्छायाभूता । ‘ यस्तेन सह स स्वर्गो निरयो यश्च तं विना ’
 इति खलु स्वर्गनरकव्यवस्था तस्याः । पृथक्छब्दो नानार्थको
 निहीनार्थकश्च । भावशब्दो जन्मपरोऽभिनेयहार्दभावपरश्च ।
 नटनप्रकरणे भावशब्दस्य तदर्थ आवश्यकः । स्वयमिति
 छायावद्भर्तृनुगमनाय नियोगनिर्बन्धाभावो द्योत्यते । न छाया
 अनुगमने नियुज्येत । नापि ततो निवार्येत । विधिनिषेधा-
 नर्हा तदतीतेयं छाया । सजीवियं छाया । ‘ छायाः सजीवा
 इव धर्मदाराः ’ इत्याचार्याः ॥

यद्वर्षैरिह धर्मिणी । ‘ यथा सर्वगतो विष्णुस्तथा चेयं
 द्विजोत्तम ’ इति पराशरवचनं स्मार्थते ॥

विहरते । स्वसन्तोषार्थमेव भूमिकाः परिगृह्णातीत्यात्म-
 नेपदेन व्यज्यते ॥

नानाकृतिर्नायिका । १. नानाकारवती । २. नाना-
विधकृतिमती । कृतिषु नायकमप्यतिशेते नायिका । ‘ लघुतरा
रामस्य गोष्ठी कृता ’ इत्यादिकमत्र भाव्यम् । पृथग्विधेष्व-
नुगुणान्भावान्विभ्रतीत्येव नानाकारपरिग्रह उपपादितः ।
अत्र नानाकृतित्वेन नायकादपि विविधाधिककृतिमत्ववर्णनं
स्वरसं स्यादिति रसिकैर्भाव्यम् ॥

निर्मग्नश्रुतिजालमार्गणदशादक्षणैर्वीक्षणै-

रन्तस्तन्वदिवारविन्दगहनान्यौदन्वतीनामपाम् ।

निष्प्रत्यूहतरङ्गरिङ्गणमिथः प्रत्यूढपाथश्छटा-

डोलारोहसदोहलं भगवतो मात्स्यं वपुः पातु नः ॥

अतिवृहद्भगवतो मात्स्यं वपुर्मकरालयं कृत्स्नं क्षोभयति ।
तिमिङ्गिलः, तिमिङ्गिलगिलः, तद्रिलस्तद्रिल इति गिलपरं-
परा पठ्यते । विश्वनिगरणशीलोऽयं महागिलः । भगव-
दर्चाप्रतिमाया डोलोत्सवं वयं चिकीर्षामः । तदर्थं वयं डोलां
निर्मिमीमहे । अतिवृहतो मात्स्यवपुषः के वा डोलां रचयितुं
प्रभवेयुः । कुतो वा तदर्थं दार्वीयसशृङ्खलादीनि संपाद्येरन् ।
डोलोत्सवं च दिदृक्षन्ति भक्ताः । ‘ किंस्विद्वनं क उ स
वृक्ष आसीद्यतो द्यावापृथिवी निष्टतक्षुः ’ इति पृच्छती श्रुतिः

‘ब्रह्म वनं ब्रह्म स वृक्ष आसीद्यतो द्यावापृथिवी निष्ठतक्षत्’
 इत्युत्तरयति । भक्तच्छन्दानुवर्ती भगवान् स्वयं डोलारो-
 होत्सवं निर्वर्तयति । अस्मद्दोहदमनु तस्य दोहदो जायते ।
 का डोला भवेदस्य महतो भूतस्य । मात्स्यं वपुर्द्वीप इव
 भवति । स्ववपुषा मकरालयं संक्षोभ्यात्युच्चदीर्घास्तरङ्गानुत्पा-
 दयति । ते च तरङ्गा यद्यप्यन्यतो निष्प्रत्यूहा मिथः प्रत्यूढा
 भवन्ति डोलासंपादनाय । उत्सवडोला पद्मैरलंकृता स्यात् ।
 कुतोऽस्याः समुद्रतरङ्गडोलायाः पद्मानि संपाद्येरन् । अन्तः-
 समुद्रे कथं तेषां संभवसंभवः । का गतिः । तत्कटाक्षा एव
 गतिः । तान्यपि विरच्यन्ते भगवत्कटाक्षैः । पुण्डरीकाक्षस्य वी-
 क्षणैः पद्मवनानि सृज्यन्तेऽन्तःसमुद्रे लवणमयीष्वप्सु । भगव-
 द्वपुरेव डोलोत्सवसामर्प्यं कृत्स्नां स्वयं संपादयति ।
 मीनस्याक्षीण्युपमानत्वेन प्रसिद्धानि । यदि पुण्डरीकाक्षो
 मीनो भवेत्तद्वीक्षणैर्विचित्रपद्मवनसृष्टौ कः संशयीत ।
 मत्स्यावतारस्यातिबृहत्वं प्रपन्नजनानन्दसन्दोहप्रथनं च चारु
 वर्ण्यतेऽत्र रसिकमनोहारितया । मत्स्यावतारो श्रीमद्वयवद-
 नावताराभिन्नः । ‘मत्स्याश्चकच्छपवराह—’ इति श्री-
 भागवते मत्स्याश्चयोरेकीकृत्य सहपठनम् । श्रीहयग्रीवं नम-
 श्चक्रे सङ्कल्पसूर्योदयप्रथमाङ्के नाटकमारिप्समानः ‘तदहम-

शेषविद्यासंपदुपलम्भिनीमभूतपूर्वबहुविधभूमिकापरिमहेऽप्य -
तिरस्कृतपारम्यामनवबोधजलधिकुक्षिभरीमनन्यभक्त्युन्मीलि-
तामादिमां देवतामभ्युपगच्छामि' इति । अत्र भगवदनेक-
नाटकवर्णनप्रकरणे तन्नमस्क्रिययावतारवर्णनोपक्रमः स्वादुत-
मः कवीनाम् । ' एतस्मिन्नन्तरे राजन् देवो ह्यशिरोधरः ।
जग्राह वेदानखिलान् रसातलगतान् हरिः । प्रादाच्च ब्रह्मणे
राजन् ततः स्वां प्रकृतिं ययौ ॥' इति स्तोत्रभाष्योदाहृत-
भगवच्छास्त्रवचनान्यत्र भाव्यानि । मधुकैटभाविमि मूर्त-
रजस्तमसी ज्ञानमयान्वेदानपजह्नुः । रजस्तमसी निरस्य
सत्त्वमयवेदसंप्रदायप्रवर्तको मधुसूदनः । ज्ञानसंप्रदायप्रवर्त-
कत्वाद्गीताचार्यस्तन्नाम्ना भूयो निर्दिश्यते संबोध्यते गीता-
शास्त्र इति भाव्यम् । नष्टं योगं पुनः प्रवर्तयति गीतया ।
तथा चोक्तं स्वेनैव ' स कालेनेह महता योगो नष्टः परं-
तप । स एवायं मया तेऽद्य योगः प्रोक्तः पुरातनः ॥'
शास्त्रारम्भे ' उवाच मधुसूदनः' इति । ' योऽयं योगस्त्वया
प्रोक्तः साम्येन मधुसूदन' इत्याचार्यसंबोधनं शिष्येण । मधु-
सूदनश्च विद्यामूर्तिः श्रीहयवदनः । लक्ष्मीहयग्रीवपरब्रह्मणे
नम इति प्रथममङ्गलपाठः सर्वेषु द्वैतग्रन्थेषु ॥

निर्मग्नश्रुतिजालमार्गणदशादत्तक्षणैर्वीक्षणैः । १. म-

तस्य वर्णयंस्तद्वीक्षणैर्जितो भवत्याचार्यः । अन्तर्जले मत्स्याक्षी-
 णामेव प्रसरसंभवः । २. क्षणशब्दोऽवधानार्थकः, उत्सवा-
 र्थकश्च । मार्गणावधानव्याजेनास्माकमुत्सवप्रदैः मार्गणदशायां
 दत्तोत्सवैः । ३. श्रुतयः सर्वा अपि निःशेषं मग्नाः । श्रुतयः
 पुत्रस्य ब्रह्मणः, प्रजानां सर्वलोकानां च चक्षूंषि । ‘ वेदा मे
 परमं चक्षुः ’ इति रुरोद ब्रह्म । प्रजाचक्षूंषि वेदाः भग-
 वद्वीक्षणैरन्विष्यन्ते । ४. ननु कथमयं सर्वज्ञमत्स्यः जाल-
 मन्विष्यतित्युच्यते । भ्रान्ता मूढा मत्स्या बडिशभक्षणाय
 जालसमीपं गच्छन्ति, बद्धयन्ते म्रियन्ते चेति चेत्— अयं
 परमकारुणिको मत्स्यः श्रुतिजालं मार्गते, तेन बद्धो भूत्वा
 जनश्रवणेषु प्रविश्य तद्वारा तानुजीवयितुं च । एतद्व्यञ्जयति
 श्रुतिजालमार्गणेत्युक्तिः । ५. श्रवणस्य जले मग्नतायां निः-
 शब्दतानुभवः सहजः । लोकश्रवणभूतश्रुतौ जले निर्भग्ने स-
 शब्दता निवृत्ता भवति । ६. शब्दराशेरन्तर्जले मज्जने
 तस्यात्यन्तं मृग्यता स्यात् । तद्व्योत्यत इव निर्मग्नशब्देन ।
 ७. ‘ मत्कुणाविव पुरा परिप्लवौ सिन्धुनाथशयने निषेदुषः ।
 गच्छतः स्म मधुकैटभौ विभोर्यस्य नैद्रसुखविघ्नतां क्षणम् ॥ ’
 इति माघे क्षणशब्दप्रयोगो मात्स्यवपुर्वर्णने । तस्य क्षणश-
 शब्दस्यात्र विचित्रः प्रयोगः प्रदर्श्यते ॥

अन्तस्तन्वदिवारविन्दगहनान्यौदन्वतीनामपाम् । अ-
न्तर्जले पद्मवनानि सृज्यन्ते डोलामलं कर्तुम् । लवणाम्भसि
पद्मान्यन्तः सृज्यन्ते । तन्वच्छब्देन 'शुभमातनोतु' इति
पूर्वश्लोकप्रार्थितं तत्क्षणमेव करुणामयेनान्वर्थीक्रियत इति
व्यज्यते । शुभं डोलोत्सवं पद्मैस्तदलंकरणादिकं च तन्वदिव ।
काङ्क्षितशुभं तन्यते ॥

निष्प्रत्यूहतरङ्गरिङ्गणमिथः प्रत्यूढपाथश्छटाडोलारो-
हसदोहलम् । तरङ्गाः सहजाः समुद्रस्य भगवद्रूपमहामत्स्यवि-
हारजनितहर्षेण भूयानानन्दक्षोभो भवति । निरतिशयबृह-
न्मत्स्यशरीरक्षोभजनिता यद्यपि तरङ्गा नेतरेण प्रत्यूहोरस्ते
इतरेतरं मिथः प्रत्यूढा डोलां निर्वर्तयन्ति । समुद्रे वेगं
यान्तो बृहन्तो धूमनावः सततं डोलायन्त इत्यनुभवसिद्धम् ।
तच्च डोलायितत्वं तरङ्गरिङ्गणमिथः प्रत्यूढपाथश्छटाभिः ।
एष एवानुभवः आचार्यैः सम्यक्प्रदर्शयत इति रसिकैर्विभा-
व्यम् ॥

मात्स्यं वपुः पातु नः । डोलारोहोत्सवे वयमिमं मङ्ग-
लश्लोकं गायामः । विभववपुःप्रदर्शनं विचित्रडोलारोहोत्स-
वप्रदर्शनं चास्मत्परित्राणम् तद्विवक्ष्यते 'पातु' इति ।

वीक्षणैः पातु नः । वीक्षणैः स्वप्रजाः संवर्धयन्ति मत्स्या
इति प्रसिद्धम् । ' ईक्षणध्यानसंस्पर्शप्रमुखैः पोषयन्प्रजाः ।
मत्स्यकूर्मविहङ्गादिविग्रहः प्रेक्ष्यते प्रभुः । ' इति सङ्कल्पसू-
र्योदये । मात्स्यं वपुरिदानीमपि मनुराराधयतीति भागवते ॥

अव्यासुर्भुवनत्रयीमनिभृतं कण्डूयनैरद्रिणा

निद्राणस्य परस्य कूर्मवपुषो निश्वासवातोर्मयः ।

यद्विक्षेपणसंस्कृतोदधिपयः प्रेङ्खोलपर्यङ्किता-

नित्यारोहणनिर्वृतो विहरते देवः सहैव श्रिया ॥३॥

कूर्मवपुषो बृहत्त्वाधारत्वामृतहेतुत्वादिवर्जनम् । स्वपृष्ठे
मन्थाचल आरोपितः । स चातिवेगं बम्भ्रम्यते त्रयास्त्रि-
शत्कोटिदेवैरसंख्यैरसुरैश्च इतस्तत आकृष्टोऽब्धिमथनाय ।
सहजशत्रवः सुरासुराः स्पर्धमाना अधिकमधिकं बलमुप-
युञ्जते कर्षणे । मथनेनातिक्षुब्धः सिन्धुः । तुमुलः शब्दः ।
' दधार पृष्ठेन स लक्षयोजनप्रसारिणा द्वीप इवापरो महान् '
इति कमठपृष्ठस्यातिबृहत्त्वम् । मन्थभूतस्याद्रेः स्वपृष्ठे भ्रमणं
पामकण्डूयनरूपसुखाय भवत्यस्याप्रमेयस्य । अनन्तरं तज्ज-
नितसुखेनानघां निद्रामावहति । एतद्विचित्रं प्रदर्श्यते सङ्कल्प-
सूर्योदये ' कचिद्वाहाधीशः कचिदमरदन्तावलपतिः कचि-

त्प्रालेयांशुः कचिदमृतविष्णूर्जितमिति । अतिक्षोभे सिन्धो-
रयमनघनिद्रो धृतगिरिर्विषादं देवानां विघटयति वैकुण्ठक-
मठः ॥ ' इति । नष्टद्रव्यरूपोच्चैःश्रवसैरावतकल्पवृक्षादिलाभे
तुमुलः शब्दो देवगणानां भवेत् । अन्धिरत्यन्तं क्षुभितः ।
धृतगिरिरयं वैकुण्ठकमठोऽनघं निद्राति । अयं कमठो सर्व-
प्रकारैरकुण्ठो वैकुण्ठो ब्रह्मकमठ इति को वा विप्रतिपद्येत ।
यद्यप्ययमसुरान्वञ्चयति मोहनावतारेण, न तेषां हननमस्मिन्न-
वतारे । ईदृशविचित्राघटितघटको भगवानेकमेव विघटयति ।
किं तदिति चेत् ' विषादं देवानां विघटयति । '

अव्यासुः । पूर्वं मात्स्यवपुषः प्रार्थनम् । अत्र निद्राण-
कूर्मदीर्घनिश्वासाः प्रार्थ्यन्ते । निश्वासैरस्मत्प्राणनं सुलभं
खलु । प्राणनैः प्राणनं सुकरम् । प्राणभूतः परमात्मा
प्राणान् जीवान् जीवयति । ' प्राणा वै सत्यं तेषामेष सत्यम् ॥ '

भुवनत्रयीम् । पूर्वावतारेण वेदरूपत्रयी रक्षिता । अने-
नापरा त्रयी त्रिभुवनरूपा रक्ष्यत इति व्यज्यते । ' वेदः '
' लोकः ' इति भेदो व्यवहारसिद्धः ॥

अनिभृतं कण्डूयनैरद्रिणा । ' विभ्रत्तदावर्तनमादिक-
च्छपो मेनेऽङ्गकण्डूयनमप्रमेयः ' इति शुकानुभवः प्रत्यभि-

ज्ञाप्यते । अनेनाप्रमेयत्वरूपवृहत्त्वं व्यज्यते ॥

निद्राणस्य परस्य कूर्मवपुषः । न केवलं कण्डूत्यपना-
यकत्वमद्यावर्तनस्य । निद्राहेतुत्वमपि ॥

निश्वासवातोर्मयः । १. पूर्वमपहतवेदोद्धारः । इदानीं
स्वनिश्वासितैर्वेदनिश्चारणम् । २. अस्य महतो भूतस्य निश्च-
सितमित्यादिश्रुतिः कूर्मविषयिणीव । महान् भूतः कूर्मः
स्यात् । विष्णुरिदं महद्भूतम् । ३. महान्क्षोभः समुद्रस्यैत-
न्निश्वासवातजनिततरङ्गैः । न तथा क्षोभोऽद्रिणा मथनेन ।
४. कूर्मनिश्वासितभूता वेदा भुवनत्रयमवान्ति धर्मोपदेशेन ।
धर्मेण लोको ध्रियेत ॥

यद्विक्षेपणसंस्कृतोदधिपयः प्रेङ्खोलपर्यङ्किकानित्यारो-
हणनिर्वृतः । १. पूर्वं मथनेनाप्यसंस्कृत उदधिः । प्राकृतः
पूर्वम् । इदानीं वेदरूपनिश्वासितरचितोर्मिविक्षिप्तः संस्कृतो
भवतीति व्यज्यते । निश्वासितोर्मिविक्षेपणैः संस्क्रियते उद-
धिः । वेदवाततरङ्गैः स संस्कृतीक्रियत इव । २. डोलारूढा
पूर्वश्लोके । इदानीमान्दोलितपर्यङ्कारोहो योगनिद्रासौकर्याय ।
३. वेदमन्त्रभूतः संस्कृतः पर्यङ्क उचितो धर्मसंस्थापनार्थम-
वतीर्णयोः सनातनधर्मस्वरूपदम्पत्योः । श्रुतयः शय्या भव-

न्तीति पसिद्धम् । 'तत्पं कल्यान्तयूनः ।' अत्र श्रुतिरूपनि-
 श्चसितसंस्कृतमयः पर्यङ्कीभवति । ४. प्रेङ्गोलपर्यङ्किका सद्यः
 प्रादुर्भूतया तववध्वा श्रिया सह शयनायातीव भोग्या स्यात् ।
 चन्द्रस्तदानीमेवोत्पन्नः । अमृतं च नवं प्रभूतम् । चिरविर-
 हिता नवा वधूर्वक्षस्थलमारूढा पश्यतां सर्वदेवानाम् । तथा
 सह नित्यमेव कूर्मत्वेन पर्यङ्किकामारूढ्य निर्वृणोति । आरूढ-
 या सह देव्या पर्यङ्कारोहः । ५. यथा वक्षःस्थलारोहो नित्य-
 स्तथा तथा सह पर्यङ्कारोहोऽपि नित्यः । कूर्मावतारस्यावता-
 रान्तरत्ववत्कालावच्छेदो मास्तु । अशुरगृहे श्रीराधावेवायम-
 वतारः । नवां रक्तां वधूं प्रेङ्गोलपर्यङ्किकां च लब्ध्वा नित्या-
 रोहमेव काङ्क्षतीति नित्यशब्देन व्यज्यते । पर्यङ्कोऽतिस्वच्छ-
 श्वेतपटैरात्रियेत । पयःपर्यङ्के तत्साम्यं सुलभम् । ६. डोला-
 सेवा वृत्ता । इदानीं पर्यङ्कसेवा लभ्यते भक्तजनैः ॥

सहैव श्रिया । यदर्थमम्भोधिरमन्थि तां श्रियमसितेक्षणां
 विना क्षणमपि न जीवेत् । कूर्मवपुरिति नोद्विजते सा ।
 तीव्रं नित्यं कामयते । तद्वपुश्च तस्या नित्यं रोचते । वेदप्रा-
 प्त्यनन्तरं स्थितप्रज्ञो वेदार्थं ध्यायेत् पुरुषः । 'यदा संहरते
 चायं कूर्मोऽङ्गानीव सर्वशः ।' इति कूर्मसादृश्यं प्रत्याहरण-
 व्यापृतस्य ध्यातुः ॥

गोपायेदनिशं जगन्ति कुहनापोत्री पवित्रीकृत-
 ब्रह्माण्डः प्रलयोर्मिघोषगुरुभिर्घोणारवैर्घुर्घुरैः ।
 यदंष्ट्राङ्कुरकोटिगाढघटनानिष्कम्पनित्यस्थिति-
 ब्रह्मस्तम्बमसौदसौ भगवती मुस्तेव विश्वंभरा ॥

नष्टा श्रीर्लब्धा कूर्मवपुषा । नष्टा भूमिर्लभ्यते वराहवपुषा ।
 तस्यां भूयान्वहुमानो भगवतः । वक्षःस्थलेन वरुणालयराज-
 कन्यां संभावयति । भूमिं तु शेषात्मना सहस्रैः शिरोभिर्द-
 धति । तद्भारापनयनाय भूयोऽवतरति श्रिया सह । 'अ-
 प्यङ्घ्रिसंभव उरुक्रमविक्रमाद्वा आहो वराहवपुषः परिरम्भ-
 णेन' इत्युक्तरीत्या नष्टां भूदेवीमानीय परिरब्धुं वराहवपुः-
 परिग्रहो युक्तः । अस्य वराहस्य निरतिशयबृहत्त्वं श्रीभागवते
 स्फुटं वर्ण्यते । 'यस्यायुतशतैकांशे विश्वशक्तिरियं स्थिता'
 इतिवद्विश्वस्य भगवदंष्ट्राङ्कुरकोटिलम्पत्वप्रदर्शनेन समस्तजग-
 तः शरीरत्वरूपाधेयत्वं प्रदर्श्यते । भगवतो निरतिशयबृहत्त्वं
 विचित्रं व्यज्यते । अस्य वराहस्य घोणारवाः प्रलयोर्मिघोष-
 मभिभवन्ति । अस्य दंष्ट्राया अङ्कुरस्य कोटौ लम्बा विश्वं-
 भरा । तेन गाढघटिता, अतः परमकम्पनीयां नित्यां स्थितिं
 लभते । निष्कम्पत्वं निदर्श्यते चतुर्थेन पादेन । तथा निश्चलां
 स्थितिं लभते ; यथा सा आब्रह्मस्तम्बपर्यन्तं कृत्स्नचेतना-

चेतनान् सुखं सूते । अन्तर्वत्न्यः स्त्रियो आसन्नप्रसवा न
कम्पचलनादिकं सहेरन्निति प्रसिद्धम् । दंष्ट्राङ्कुरकोटिलग्नेयं
कोटिसहस्रप्रजाः सूते । यथा मुस्ता तदंष्ट्राङ्कुरे लग्ना
दृश्येत, तथा विश्वंभरा तत्र दृश्यते । किमु वाच्यं तस्य
निरतिशयवृहत्त्वे । तस्य विश्वशरीरत्वं सम्यगध्यक्ष्यते ।
तत्तद्योनिस्वभावोऽप्येहेयो भगवता तत्र तत्रावतीर्णेन । व-
राहा नागसिधेमुद्रादौ विहरेयुः । पल्वलादौ पङ्किलजले
खुरदघ्ने जानुदघ्ने वा विहरणं तेषां स्वभावः । 'विस्त्रब्धं
क्रियतां वराहततिभिर्मुस्ताभ्रतिः पल्वले' इति कविसार्वभौ-
मः । अत्रोच्यते । अयं ब्रह्मवराहः । अस्य खुरदघ्न एव
जले अयं विहरति । महोदधिरस्य खुरदघ्न इति प्रदर्श्यते
आचार्यैः । 'कापि कल्पान्तवेशन्ते खुरदघ्ने समुद्धृताम् ।
बहते मेदिनीमुस्तां महते पोत्रिणे नमः ॥' इति सङ्कल्पसू-
र्योदये ॥

गोपायेदनिशं जगन्ति । नावतारकालिकरक्षणमात्रात्तृ-
प्यामः । अनिशं रक्ष्येमानेन ब्रह्मवराहेण । 'हरेर्धृतक्रोडत-
नोः स्वमायया' इति श्रीभागवते । देवीमात्ररक्षणेन च स-
न्तुष्यामः । एतद्रूपप्रदर्शनेन सर्वाणि जगन्त्र्यव्यात् ॥

कुहनापोत्रीपवित्रीकृतब्रह्माण्डः । ‘अस्नाविरं शुद्धम-
पापविद्धम्’ इति वर्णितस्य जगत्पवित्रभूतस्य यज्ञमूर्तेः कथं
वराहत्वेनावतारः । अयं मिथ्यापोत्री । न वास्तवपोत्री ।
पवित्रतमोऽयं कोलः । अनेन जगन्ति पवित्रीक्रियन्ते । पूर्व-
मपवित्रो लोक इदानीं पवित्रीभवति । पवित्राणां पवित्रो-
ऽयं वराहः । ‘त्रयीमयं रूपमिदं च सौकरम्’ ‘विधु-
न्वता वेदमयं निजं वपुः’ ‘यज्ञावयवस्य मायागृहीतवाराह-
तनोर्महात्मनः’ ‘क्रोडापदेशः स्वयमध्वराङ्गः’ ‘यद्रोमगर्तेषु
निलिल्युरध्वराः’ इति वेदमयो यज्ञमयोऽयम् । ‘सर्ववेदम-
यो हरिः’ ‘सर्वयज्ञमयो हरिः’ ‘यज्ञो वै विष्णुः’ इत्या-
दिवचनान्यस्मिन्मुख्यानि । एतत्कथाश्रवणादिफलमेवं समकी-
र्त्यत श्रीशुकेन ‘शृणोति गायत्यनुमोदतेऽञ्जसा विमुच्यते
ब्रह्मवधादपि द्विजाः । एतन्महायुष्यमलं पवित्रं० पदमायुरा-
शिषाम् ॥’ इति । वराहावतारकाले तद्गुर्धुरितं श्रुत्वा ‘जन-
स्तपःसत्यनिवासिनस्ते त्रिभिः पवित्रैर्मुनयोऽगृणन्स्म’ इति
त्रिलोकस्था मुनयः पवित्रम्, पवित्रम्, पवित्रमिति त्रिर-
पठन्, शान्तिपठनवत् । इदं सर्वं प्रत्यभिज्ञाप्यते पवित्रश-
ब्देन ॥

प्रलयोर्मिघोषगुरुभिर्घोणारवैर्घुर्घुरैः । सागरान्तं खलु

हिरण्यकेशहिरण्याक्षयोरायोधनम् । हिरण्यकेश इति भगव-
न्तं निर्दिशन् श्रीशुको हिरण्याक्षस्य 'आ प्रणखात्सर्व एव
सुवर्णो हिरण्यकेशः' सदृशोऽधिकश्च शत्रुश्चेति चारु व्य-
ञ्जयति । अक्षिमात्रं हिरण्यं तस्यासुरस्य । प्रलयोर्भिघोषो
नियतः सागरे तयोस्तदन्तर्युद्धक्षोभसंरम्भसमये । तद्दोषादपि
गरीयानस्य घोणारवः । प्रथमगुरोर्वेदमयस्यादिवराहस्य घो-
णारवस्य गुरुत्वं न्याय्यमिति गुरुशब्देन व्यज्यते । 'विद्या-
गुरवे नमो नमः' इति श्रीशुकः । मत्स्यावतारेण लब्धस्य
कूर्मेण योगेनाशैथिल्येनाभ्यस्तस्य वेदस्येदानीं वराहेणोच्चैर्ब्र-
ह्माण्डव्यापिभिर्वोणारवैरुद्धोषणम्, तेन च ब्रह्माण्डपवित्रीकर-
णमित्यवधेयम् । असुरापहारेणापवित्रीकृताया भुवो वेदमन्त्रा-
नुपाठैः शुद्धिरूपसंस्कारः संपाद्यते । यथा मत्स्यस्य वीक्षणं
सततधावनादिकमान्दोलनं च, यथा च कूर्मस्य निद्रानिश्वा-
सादिकमङ्गसंहरणादिरूपव्यापारेण प्रत्याहाररूपयोगसाम्यं चा-
वर्ण्यन्ते, तथा वराहस्य स्वभावभूतघोणारवा वर्ण्यन्ते । यथा-
वतीर्गेन ब्रह्मणा ब्रह्मस्वभावो न जह्यते, तथावतीर्णतत्तद्योनि-
स्वभावोऽपि न त्यज्यते । घोणैव मुख्यं बलं वराहस्य ।
'स्थूलनासिकापूर्वसुन्दराम्' इति माये । वनमृग इत्युपह-
सितो भगवान् 'सत्यं वयं भो वनगोचरा युष्मद्विधान्मृगया-

मो ग्रामसिद्धान्' इति प्रतिवक्ति । घोणया घ्राणेनापहतभुवो
मार्गणं कारणसूकरस्य सुकरमभूत् । यथा वीक्षणैर्मार्गणं निर्-
मग्नस्य श्रुतिजालस्य, तथा घोणाया आघ्राणैर्मार्गणं निर्मग्रा-
या भुवः । 'निशम्यते घुर्घुरितम्' इति श्रीशुकानुभवः प्रत्य-
भिज्ञाप्यते घुर्घुरशब्देन । शुकानुभवानुकरणं वराहरूपभगव-
द्धोणारवानुकरणं च संपाद्यत एतच्छब्देनेति सहृदयैर्भाव्यम् ।
भगवत्कृतवेदघोषानूच्चारणरूपाध्ययनसंपादनेन तत एव सा-
क्षादध्ययनसंप्रदायः संपादितः स्यात् । गुरुकुलवासरूपश्रम-
विलम्बाक्षमाणामियं काचिद्भूतिरध्ययनप्रापणे ॥

यदंष्ट्राङ्कुरकोटिगाढघटनानिष्कम्पनित्यस्थितिः । 'दं-
ष्ट्राग्रकोट्या भगवंस्त्वया धृता विराजते भूधरभूः सभूधरः'
'स्वदंष्ट्रयोद्धृत्य महीं निमग्नान्' 'भूमण्डलेनास्य दत्ता
धृतेन ते' 'तस्य चोद्धरतः क्षोणीं स्वदंष्ट्राग्रेण लीलया'
इत्यादिरार्षोऽनुभवः स्मार्यते । 'गाढघटना' इति निष्कम्प-
नित्यस्थितौ हेतुः । अच्युतोऽयं वराहः । निष्कम्पत्वमनेक-
कोटिसुखप्रसवानुकूलम् ॥

ब्रह्मस्तम्बमसौत् । आब्रह्म स्तम्बपर्यन्तं कृत्स्नं भूतजा-
तं सुषुवे । असुरापहतधराया अनिर्यातनेऽन्तः स्थितगर्भ-

भूतजीवराशयो विच्छिद्येरन् । भगवता दत्ता तामुद्धृत्य तत्र
तस्या निष्कम्पां स्थितिं संपाद्यानेककोटिसुखप्रसवसंभवो नि-
र्वर्त्यते ॥

असौ । पुरोवतिष्ठत इव देवी भूराचार्याणामनुभवे ।
यथा ' सैषा देवी ' इति श्रीस्तुत्यन्ते । ध्रुवमध्यक्षितोऽवतार-
वृत्तान्तः सर्वोऽपि स्तोत्रकाले । भूम्येकदेशमध्यस्थैरस्माभिः
कथं तस्याः पुरोवर्तित्वेन निर्देश्यत्वस्य संभवः । ईदृशाव-
तारदशापरोक्षकाल एव तत्संभवः ॥

भगवती विश्वंभरा । विश्वं भरतीयम् स्वगर्भे । इमां
विभर्ति भगवदंष्ट्राङ्कुरकोटिः । तं विभर्ति तस्य स्वो महिमा ।
अथ वा न सोऽपि । भगवतीं भगवान्विभर्ति । ' विश्वंभरा
भगवती भवतीमसूत । ' इत्युत्तररामचरिते । तन्नातिसुन्द-
रम् । ' सर्वं विभ्रती तव माता त्वामप्यसूत ' इति सीतां
प्रति वचनं कथं तस्याः स्तुतौ पर्यवस्येत् । यथा सर्वान्प्रा-
णिनो गर्भे बभार तान् सुषुवे, तथा त्वामप्यसूतेति खलु
तद्वचनमङ्गीपर्यवसानम् । ' भगवती विश्वंभरा ' इति
पदयोः सम्यग्विनियोजनं क्रियते आचार्यैरित्यवधेयम् ॥

मुस्तेव । यथा मुस्तां लीलियानायासेन दन्ताग्रे विभृ-

याद्वराहस्तथा विश्वंभरां बिभर्त्ययं ब्रह्मवराहः । यथा मुस्ता-
या निष्कम्पा निरपाया स्थितिः स्यात्तथा अस्या इति व्य-
ज्यते । यथा मुस्ता स्तम्बादितृणप्ररोहस्य मूलं भवेत्तथेयं
विश्वंभरा जगत्कन्दभूतेत्यपि व्यज्यते । वराहदंष्ट्रायां मुस्ते-
वातिसूक्ष्मा दृश्यते विश्वंभरा भगवदंष्ट्रायामिति च व्यज्यते ।
‘यथा वनान्निसरतो दत्ता धृता मतङ्गजेन्द्रस्य सपत्र-
पद्मिनी ।’ इति गजेन्द्रदंष्ट्रागतपद्मिनीव भूपद्मं शुशुभे इति
श्रीशुकानुभवः । ‘दंष्ट्रानुषक्तां धरणीं दधानो जम्बालरेखा-
मिव केलिलमाम् ।’ इत्याचार्याणामनुभवः सङ्कल्पसूर्योदये ।
पङ्करेखावदत्यन्तसूक्ष्मा दृश्यते भूः । रेखा निरतिशयसूक्ष्मा ।
सपङ्के पल्वले विहरतो मुस्ताक्षतिं च कुर्वतो वराहस्य दं-
ष्ट्रायां पङ्करेखालगनं सुसंभवि । अत्र मुस्तात्वेनानुभवः ।
तत्क्षतिः सहजा वराहाणाम् । तच्च वर्णितमुदाहृतशाकुन्तल-
श्लोके । खुरदघ्नप्रमाणे समुद्रपल्वले विहरतानेन वराहेण लब्धा
जगत्कन्दभूता देवी तदंष्ट्रायां विहारलग्ना मुस्तेव भासते ।
‘हृदि सुररिपोर्दंष्ट्रोत्खाते क्षिपन्प्रलयार्णवं क्षितिकुचतटीमर्च-
न्दैत्यासकुङ्कुमचर्चया । स्फुटधुतसटाभ्राम्यद्ब्रह्मास्त्वोन्मुखवृ-
म्हितः शरणमसि मे रङ्गिंस्त्वमूलकोलतनुर्भवन् ॥’ इति
श्रीमद्भट्टारकैर्ब्रह्मत्वप्रदर्शनं कोलवपुषः ॥

प्रत्यादिष्टपुरातनप्रहरणग्रामः क्षणं पाणिजै-
 रव्यात्रीणि जगन्त्यकुण्ठमहिमा वैकुण्ठकण्ठीरवः ।
 यत्प्रादुर्भवनादवन्ध्यजठरा यादृच्छिकाद्वेधसां
 या काचित्सहसा महासुरगृहस्थूणा पितामहभूत् ॥

‘दिवि स्पृशत्कायम्’ ‘सदावधूता जलदाः परापतन्’ ‘अम्भो-
 धयः श्वासहता विचुक्षुमुर्निर्ह्रादिभीता दिगिभा विचुकुशुः ।
 द्यौस्तत्सटोत्तिष्ठप्रविमानसङ्कुला प्रोत्सर्पत क्षमा च पदाति-
 पीडिता ॥’ ‘शैलाः समुत्पेतुरमुष्य रंहसा तत्तेजसा स्वं
 ककुभो न रेजिरे ।’ इत्यस्य नृसिंहवपुषो निरतिगयवृहत्वव्य-
 ज्ञनं श्रीभागवते । ‘सटाच्छटाभिन्नघनेन विभ्रता नृसिंह
 सैहीमतनुं तनुं त्वया’ इति माघकवेस्तद्वपुषो वृहत्त्वानुभ-
 वः । ‘हिरण्यकरघट्टितात्सपदि जृम्भितः स्तम्भतः । पुरः
 स्फुरति संभ्रमस्फुटसटाच्छोटननुटद्वनघनारवद्विगुणवृम्भितः
 सिंहराट्’ ‘सटाविधुतिसंभ्रमभ्रमितसप्तलोकस्थितिः’ ‘प्र-
 त्यूढस्येभभीमप्रलयघनघटाघोषणाडम्बराणि । क्षुभ्यत्सताम्बुधी-
 नि....अस्मद्भीतिव्यपोहं विदधतु नृहरेरदृहासाद्भुतानि’ इति
 विचित्रो ब्रह्मत्वानुभवो नृसिंहब्रह्मविषय आचार्याणाम् । अ-
 ध्यक्षयाम इव नृसिंहं तद्वर्णनैः । ‘प्रकर्षाद्विष्णुत्वद्विगुणपरि-
 णाहोत्कटतनुः’ इति श्रीभाट्टानुभवः । विष्णोर्व्याप्तिरूपब्रह्म-

त्वं खल्वाक्षिप्तं शत्रुणा । तत्स्थापनार्थं खल्वयमवतारः ।
 यथा ब्रह्मणो भक्तवृह्मयितृत्वं तथा सत्यस्य तस्य भक्तसत्यापनं
 स्वभावः । आत्मसाम्यावहत्वं खलु तत्प्रकृतिः । ‘सत्यं वि-
 धातुं निजभृत्यभाषितं व्याप्तिं च भूतेष्वखिलेषु चात्मनः’
 इति व्याप्तिसत्यापनयोः सहपाठः । यथा वराहस्य नासा
 बलं तथा सिंहस्य नखं बलम् ॥

प्रत्यादिष्टपुरातनप्रहरणग्रामः क्षणं पाणिजैः । १. अत्र
 भगवतस्तदायुधानां चोक्तिप्रत्युक्तिरूपसंवादो व्यज्यते । भग-
 वन्तं सङ्ग्रामाय यियासन्तं सुदर्शनकौमोदक्यादिदिव्यायुधानि
 भगवता सह स्वानुगमनानुज्ञां निर्वन्धेन याचन्ते ‘वयं
 पुरातनान्यायुधानि । बहुषु सङ्ग्रामेषु कृतसाहाय्यानि सम्य-
 कपरीक्षितानि । चिरकृतयोधनयोग्यानि वयम् । पुरातनभृत्या
 वयम् । न वयं भूषणायेतरभूषणवत् । न वयमलंकारार्थं ति-
 ष्ठामः । अस्त्राणि खलु वयम् । शत्रुं प्रहर्तुं वयमास्महे । वयं
 बहून्यास्महे । ईदृशः सङ्ग्रामोत्सवो दुर्लभः । न वयमधुना
 परित्याज्यानि । अस्माकं प्रत्यादेशो न न्याय्यः । एवरूपा आ-
 क्षेपाः ‘प्रत्यादिष्ट’ ‘पुरातन’ ‘प्रहरणग्राम’ इत्यादिशब्दैर्व्यज्य-
 न्ते । तान्याश्वास्यन्ते भगवता ‘क्षणमात्रं भवद्भिर्मद्विश्लेषः
 सह्यः । क्षणकाले प्रतियास्यामि । भवदधिकारे एतेषां पाणि-

जानां निवेशनं क्षणिकमेव । न तेभ्यो भवदधिकारः स्थिरं दास्यते । तेषां भवत्प्रतिभूत्वं भवत्प्रत्यादेशत्वं न क्षणादधिकं स्यात् । यूयमेव मम स्थिरायुधाधिकारभाजः । एवं वदंस्तानि पाणिजैः 'तिष्ठन्तु भवन्तः, मानुयान्तु माम्' इति संज्ञां करोतीव तानि क्षणं निषेधन् भक्तवागसत्यताभिया । पाणिजैः प्रत्यादिशति तान्यनुगमनोत्सुकानि 'क्षणम्' इति कथयन् । 'पाणिजान्' प्रदर्श्य तान्याश्वासयति, न भेतव्यं भवद्भिरहं निरायुधो यास्यामि प्रबलशत्रुं योद्धुमिति । सन्त्येतेऽद्भुताः पाणिजा इति प्रहरणग्रामशब्देन द्योत्यत इव । पाणिजशब्देन नखविशेषणतया पाणेरपि ग्रहणेन तेन निषेधनमभयप्रदानं च व्यज्यते । यथा वराहस्य घोणा बलम्, तथा सिंहस्य नखानि बलम् । तद्वलं भूयः प्रदर्श्यते सर्वैरपि कविभिः । 'समुग्धकान्तास्तनभङ्गभङ्गुरैरुविदारं प्रतिचस्क्रे नखैः ।' 'वक्ष एष निरदारयन्नखैः' इति माघानुभवः । 'नखक्षुण्णारातिक्षतजपटलैः' इति भाट्टानुभवः । 'नखरशृङ्गदम्भोलिभिः' 'दम्भोलिश्रेणिदीप्यत्खरनखरमुखक्षुण्णदैतेयवक्षोनिष्ठचूतासृक्स्त्रवन्तीभरितदशदिशादर्शितापूर्वसन्ध्यः' इत्याचार्यानुभवोऽन्यत्र । 'माघन्मोहमहेभकुम्भदलनप्रोद्भूतसन्मौक्तिकद्योतालंकृतचित्सुखाद्वयवपुः श्री-

मातृकण्ठीरवः । प्रह्लादस्य गिरः प्रमाणनविधौ दिव्याकृतिः
स्तम्भतो निर्यातः प्रकटीभवेत्स हृदयान्मोजे ममाखण्डितम् ॥
इत्यद्भुतोऽनुभवः श्रीनृसिंहविषये कल्पतरुकाराणां श्रीमदम-
लानन्दयतीनाम् । एतच्छ्लोकभाववर्णने नात्रावतरामश्चिरमज्ज-
नभयात् ॥

अव्यात्रीणि जगन्ति । पाणिजैरव्यादित्यप्यन्वयः ।
'प्रह्लादह्लादनानि' इति सततं प्रकृष्टह्लादमग्नमत एव प्रह्लाद
इति ख्यातं प्रह्लादमद्भुतमपूर्वं ह्लादयितुमतिसुन्दरात्यन्तसुघटि-
तनृसिंहतनुः परिजगृहे । तामेवागौर्णीं नृसिंहतनुं सर्वदास्म-
ल्लोचनचमत्काराय अस्मत्पुरतोऽवस्थाप्यास्मान्मन्दह्लादान्हाद-
यतु । अद्भुतसुन्दरवपुःप्रदर्शनेनावनं प्रार्थ्यते । 'नारसिंह-
वपुः' इत्युक्त्वा तस्य भीषणत्वादि निवार्य सौन्दर्यं प्रख्याप-
यितुमनुपदमेव 'श्रीमान्' इति पठ्यते सहस्रनामसु । तद्व-
पुर्दर्शनानन्तरं प्रत्येकं लोकोत्तरसुन्दरं नरं वा सिंहं वा द्रष्टु-
र्जुगुप्सा जायेतेत्युक्तं श्रीमद्भट्टारकैस्तद्भाष्ये । तदेव वर्णितं
श्रीरङ्गराजस्तवे 'नृहरिदशयोः पश्यन्नौत्पत्तिकं घटनाद्भुतं
नरमुत हरिं दृष्ट्वैकैकं समुद्विजते जनः' इति ॥

अकुण्ठमहिमा वैकुण्ठकण्ठीरवः । क्षणिकोऽयमवतारः ।

हतो रिपुः । गतश्च प्रह्लादः । कथं तत्प्रादुर्भावेन त्रिजगदनु-
 ग्रहस्तत्परित्राणं च प्रार्थयत इति चेत्, अकुण्ठमहिमायमि-
 त्युच्यते । यदा प्रह्लादः प्रतिजज्ञे पितृसन्निधौ 'हरिः सर्वत्र'
 इति, तत्सत्यपरीक्षकः पिता यत्र कुत्र वा स्वेष्टस्थले हरिं
 प्रदर्शयेत्याज्ञापयेत् । तत्काङ्क्षितस्थलेऽप्रदर्शने भक्तवाग्वन्ध्या
 भवेत् । 'गिरः कायाद्वरामि ते' इत्याक्रोशन्पिता तमर्भकं
 हन्यात् । न हि तत्पूर्वं पित्रा साक्षात्स्ववलेन पुत्रहन्ते प्रवृ-
 त्तम् । तदानीमेव तदिच्छा उद्घुष्यत । तदिच्छाप्रकटनक्षण
 एव भगवता प्रादुर्भवनीयम् । हरिं दिदृक्षति पिता तेन यो-
 दुम् । हरेर्व्याप्तिं प्रतिजानीते पुत्रः । अवतरता च हरिणा
 सिंहेन भाव्यम् । आदौ 'किं साधु मन्यते भवान्' इति
 पृष्ठवन्तं पितरम् 'तत्साधु मन्येऽसुरवर्य देहिनाम्....वनं
 गतो यद्धरिमाश्रयेत' इति प्रत्याह सुतः । तत्रापि सिंहमेव
 हरित्वेनासूचत् । वनं गतो वनराजं सिंहमेवाश्रयेत । प्रह्ला-
 दस्य हरिः सिंह एव स्यात् । यत्र कुत्रापि हरिप्रदर्शनेच्छाप्र-
 कटनसंभवेन सर्ववस्त्वन्तर्भगवता नृसिंहरूपेणावस्थितमिति
 प्रदर्श्यते आचार्यैः 'स्तम्बैकवर्जमधुनापि करीश नूनं त्रैलोक्य-
 मेव नियतं नरसिंहगर्भम्' इति । तत्र 'त्रैलोक्यम्' इति ।
 अत्र त्रीणि जगन्तीति वर्णनसाम्यमवधेयम् । गर्भभूतोऽच्यु-

तो न च्यवेत् । अमोघोऽयं गर्भोऽधुनापि तत्र तत्रास्ते ।
 तत्र तत्र गर्भस्थितस्तत्र तत्र भक्तमनोरथेन बहिः प्रादुर्भूय
 वा त्रीणि जगन्ति रक्षतु । अखिलेषु भूतेषु व्याप्तिः सत्या-
 प्यते श्रीनृसिंहेणेति श्रीशुकः । तच्च सर्वत्रान्तर्यामितया गर्भे
 नृसिंहत्वेनावस्थानेऽत्यन्तस्वरसं भवेत् । अकुण्ठमहिमाव्यात्स-
 र्वाणि भूतानि । महिमा च व्याप्तिः । व्याप्तिश्च नृहरित्वेन ।
 ‘व्याप्तिं च भूतेष्वखिलेषु चात्मनः’ इत्यस्य ग्रहणं महिमा-
 शब्देनेत्यवधेयम् । कथं सिंहस्य सर्वव्याप्तत्वमिति चेत्—
 उच्यते । अयं वैकुण्ठकण्ठीरवोऽकुण्ठः कण्ठीरव इति ।
 श्रीमच्छङ्कराचार्यास्तदनुयायिनश्च नृसिंहोपासकाः । अत्र
 पूर्वोदाहृतावतारश्लोके ‘नरहरिणपतिः’ इत्यधिकवर्णनं तद्वि-
 षयेऽवतारान्तरेभ्यः । ‘वैकुण्ठीये तु कण्ठे’ इत्युक्तं तैर्भग-
 वत्कण्ठविषये । ‘श्रीमान्नृकण्ठीरवः’ इति कल्पतरुकृतः । वैकु-
 ण्ठकण्ठीरव इत्याचार्याः । यादृग्गम्भीरं रूपं तादृङ्नाम ॥

यत्प्रादुर्भवनादवन्ध्यजठरा यादृच्छिकात् । यद्यपि
 त्रैलोक्येऽपि नरसिंहो गर्भत्वेनावस्थितः, अखिलभूतमध्ये एकैव
 स्थूणावन्ध्या प्रसुषुवे नृसिंहम् । इतरत्सर्वमन्तर्वदास्ते । या
 काचित्स्थूणासूत । किमित्येकस्यां प्रादुर्भावः, इतरत्रान्तरे-
 वावस्थानमिति चेदुच्यते ‘यादृच्छिकात्’ इति । भगवदि-

च्छैव नियामिका । असुरेच्छा वा यदृच्छाशब्देन ग्राह्या । इतरत्र प्रदर्शनं स नाचकाङ्क्ष । यदृच्छया सोऽत्रैव दिदृक्षां प्रकटीचकार । किमिदमघटितघटनम् । तिष्ठतु नरसिंहयोरेकत्र सुश्लिष्टं घटनम् । तिष्ठतु महासुरेणाप्यघटनीयत्वेन निश्चितपरस्परविरुद्धानेकद्विकहानघटनम् । इयमचेतना स्थूणा चेतनानां चेतनमसूत । किमिदमाश्चर्यम् । 'परस्परविरोधे हि न प्रकारान्तरास्थितिः । नैकतापि विरुद्धानामुक्तिमात्रविरोधतः ॥' इति न्यायः श्रद्धेऽसुरेण वरवरणकाले । ब्रह्मणः सकलतर्कातीतत्वं विस्मृतं तेन । 'नैषा तर्केण मतिरापनेया' इत्याशुपनिषदर्थान् न गृहीतास्तेन विरोचनजातीयेनासुरेण ॥

वेधसां या काचित्सहसा महासुरगृहस्थूणा पितामहभूत् । अघटितघटना दृढीक्रियते । वेधसां पितामहानां पितामहभूत्स्थूणा । वेधसां पितामहानां पितामही स्थूणा गर्भधत्ते । सूते च सर्वलोकपितामहम् । महासुरशब्दः प्रयुज्यते हिरण्यकशिपुविषये श्रीशुकेन । 'सुतं महाभागवतं महासुरः' 'अभ्यहनन्महासुरः' इति शुकमुखाच्च्युतः शब्द आचार्यैर्गृह्यते । महासुरगृहे वेधसां पितुर्जन्म । यद्यपि स महासुरः, स्वेन स्वीयेन वा भगवतो भागवतोत्तमस्य च गर्भे धारणमस्य भाग्यमित्यपि व्यज्यते । यथा प्रह्लादोऽस्य गर्भे, तथा भग-

वानेतद्गृहस्थूणागर्भे । महासुरगृहस्थूणासुप्रज इति श्रीनृसिंहः
 संबोध्येत । उत्तरा सन्ध्या प्रवर्तते उत्तिष्ठ नरसिंह । गर्भ-
 वासकालतारतम्यं बहुविधं वर्तते । कुत्रापि नैकक्षणमात्रा-
 वच्छेदो गर्भवासस्य । प्रह्लादः प्रतिजज्ञे 'स सर्वत्र' इति ।
 कासौ ? यदि स सर्वत्र कस्मात्स्तम्भे न दृश्यते इत्यनुपदं पितुः
 प्रश्नः । अनुपदमेव 'दृश्यते' इत्यवतारदर्शनं प्रह्लादस्य ।
 दृश्यत इति प्रह्लादवचनमपि भवेत् । 'विमूढा नानुपश्यन्ति
 पश्यन्ति ज्ञानचक्षुषः ।' यद्यपि पित्रा न तदा दृष्टः, नापि
 लोकेन, ज्ञानालोकेन पुत्रेण पूर्वमेव दृष्टः स्यात् । प्रह्लादार्थे
 नृसिंहः, तेनैव प्रथमं दृश्येत । तद्दृष्टं तत्प्रदर्शितमनूद्यते
 'सत्यं विधातुं निजभृत्यभाषितम्' इत्यवतारवर्णनश्लोकेन ।
 ब्रह्मस्तम्बमसौद्विश्वंभरेत्युक्तं पूर्वश्लोके । अत्र ब्रह्मपितरं ब्रह्म
 स्तम्भः प्रासूतेत्युच्यते । अत्र वा पूर्वश्लोके वा असुरनिरसनं
 न प्रकाशितम् । साधुपरित्वाणमात्रं वर्णितम् । शुभतननं
 खलु प्रार्थितं प्रथमश्लोके ॥

व्रीडाविद्धवदान्यदानवयशोनासीरधाटीभट-

स्त्रैयक्षं मकुटं पुनन्नवतु नस्त्रैविक्रमो विक्रमः ।

यत्प्रस्तावसमुच्छ्रितध्वजपटीवृत्तान्तसिद्धान्तिभिः

स्रोतोभिः सुरसिन्धुरष्टसु दिशासौधेषु दोधूयते ॥

त्रिविक्रमो भवन्वामनः 'अगोरणीयान्महतो महीयान्' इति श्रुतिं निदर्शयतीति । एकस्मिन्नवतारे एककाले उभयप्रदर्शनम् । त्रिविक्रमस्य निरतिशयवृहद्रूपवृहत्त्वे न कोऽपि संशयः । 'भूः पादौ' इति स्मृतिः । भूरेकः पाद इति भगवांस्ततोऽपि वृहत्त्वं प्रदर्शयति । 'पादोऽस्य विश्वाभूतानि' इति श्रुतिरन्वर्थ्यत इव त्रिविक्रमेण । 'यः पार्थिवानि विनमे रजांसि । योऽस्कभायदुत्तरं सधस्थं विचक्रमाणस्त्रेधोरुगायः' इति त्रयी गम्भीरनिर्हादिभिः शब्दैर्दिण्डिमवदुदज्जुषपत्त्रिविक्रमयशः । एवमेवायं वेदमन्त्रोऽनुभूतः श्रीभट्टार्यैः 'दैत्योदार्येन्द्रयाच्चाविहतिमपनयन्वामनोऽर्थी त्वमासीर्विक्रान्ते पादपद्मे त्रिजगदगुसमं पांसुलीकृत्य लिल्ये । नाभीपद्मश्च मानसमिव भुवनग्राममन्यं तिसृक्षुस्तस्थौ रङ्गेन्द्र वृत्ते तव जयमुखरो दिण्डिमस्तत्र वेदः ॥' इति स्तवे । अद्भुतोऽयं श्लोकः प्रकृतावतारविषयः, तं च संग्रहेणानुभवामः । प्रह्लादपितृसभायां दिविस्पृशत्कायो नृसिंहोऽभूत् । तद्वंश्यवैरोचनेः सदस्यतिकनीयान्वामनोऽभूत् । त्रीणि जगन्त्यव्यादिति पूर्वावतारविषये प्रार्थना कृता । तदवतारेण गूढमेव गर्भत्वेनावस्थितं त्रिलोक्याम् । यथा रामावतारे ऋषिभिः प्रार्थितम्, कृष्णावतारे तानेव गोपिकाः

कृत्वान्वर्धयते, तथा नृसिंहावतारविषये कृता प्रार्थनेदानीं पूर्यते
 त्रिजगतां पादाम्भोजस्पर्शदानेन । तत्संयोग एव परमपुरु-
 षार्थः । वैरोचनो यद्यपि दितिजः, स परमोदारः । यस्मै
 कस्मैचिदर्थिनेऽर्थितं सर्वं दद्यात् । भवेनापहृतं त्रैलोक्यराज्य-
 मरिरपीन्द्रो यदि याचेत नियतं तस्मै दद्यात् । सुरनायको
 याच्ञाया अपत्नेपे । सर्वलोकनायकस्तस्मिन्स्वाश्रिते याच्ञा-
 लाघवं याच्ञाभङ्गं चापनयन्स्वयं याचको बभूव । कोऽयं
 नाथगुणः । नाथ इत्यात्मनः समाख्यां नाथनेन कर्तव्युत्प-
 न्त्यापि पूर्णं करोतीव प्रभुः । ‘लोकनाथः पुरा भूत्वा सुग्री-
 वं नाथमिच्छति’ इति तस्य नाथनम्, नाथकामनं च स्व-
 भावः । यद्यपि ‘त्रैलोक्यमपि नाथेन येन स्यान्नाथवत्तरम्’
 इति तेनैव सनाथतरं जगत् । ‘इन्द्रयाच्ञामपनयन्वामनो-
 ऽर्थी त्वमासीः’ इतीन्द्रस्य याचकत्वपरिहाराय स्वयं भिक्षुको
 भवतीति द्योत्यते । ‘मध्ये वामनमासीनं विश्वेदेवा उपासते’
 इति कठश्रुतिर्वामनावतारविषय इति श्रीमन्मध्वमुनयः । त-
 थार्थवर्णने सर्वदेवोपास्यत्वं वामनस्योपपाद्येत । तस्य च ब्र-
 ह्मरूपादिमान्यत्वं प्रसिद्धम् । ‘शब्दादेव प्रमितः’ इति
 सूत्रेण परामृष्टः शब्दो वामनश्रुतिरूपशब्दः, नेशानपदघ-
 टितः ‘ईशानो भूतभव्यस्य’ इति लिङ्गप्रतिपादकशब्दः ।

यद्रीत्यार्थवर्णने ईशानरूपश्रुतेरितीश्वरपरत्वतात्पर्यं विवर्ण-
यिष्येत तत्पक्षपातिभिरिति तेषामाशयः स्यात् । वामन-
शब्दो नियतं भगवन्तमेव बोधयेत् । पादपद्मो भुवो माता ,
पिता वा, उभयं वा । तदाश्लेषे वत्सभूतस्त्रिजगत्त्रासज्जत ।
अणोर्वामनस्य पादपद्मेऽणुपरागवत्त्रिलोकी निलिल्ये । का-
रणे लयः सहजः । एतेन भगवतो निरतिशयबृहत्त्वम् , विश्व-
शरीरत्वं च विचित्रमुपपादितं भवति , लयानन्तरं सृष्ट्या
भाव्यम् । भगवतोऽन्यतः कुतः सृष्टिसंभवः । तल्लक्षणत्वेन
तदसाधारणं खलु विश्वस्रष्टृत्वम् । तदवयवान्तरं नाभीप-
द्ममन्यं भुवनग्रामं सिसृञ्चति । तत्रालीकसृष्ट्रब्रह्मसृष्टं जग-
त्स्वदेहवयवान्तरभूतपद्मान्तरस्य नालमभूदिति स्पर्धयेवान्य-
न्मानक्षमं जगत्सिसृञ्चति । निलोऽपौरुषेयो वेदो बन्दीव
त्रिविक्रमयशांसि गायति । ताताड्यते तद्विक्रमडिण्डिमम् ।
ऋगेषाभेरीदुन्दुभिताडनवदुच्चगम्भीरा शब्दतोऽर्थतश्चेति रसि-
कमनःसाक्षिकम् । ‘ उरुगायः ’ इति वदन्ती श्रुतिस्तद्यशसो
गायमानत्वं व्यनक्ति । उरुभिर्वहुभिरुरु विस्तीर्णं दीर्घमुच्चै-
रुद्गीयत इत्युरुगायः । उरुगाने उरुतालापेक्षा स्वरसा । सा
च पूर्यते श्रुत्यैव दुन्दुभिनिर्ह्रादगम्भीरशब्दैः । शब्दैस्तालो
निर्वर्त्यते । वेदशब्देषु सर्वे शब्दा अन्तर्भवेयुः । न शब्दो-

ऽन्यं शब्दं सहेत । जयमेरी संपादितेत्युक्तम् । अष्टसु दि-
 कसौधेषु स्थिरध्वजपट्टिकाः स्थाप्यन्त इति प्रदर्श्यतेऽत्राचार्यैरि-
 ति रसिकैर्भाव्यम् । त्रिविक्रमयशो वेदो घोषयतीति श्रीमद्भ-
 ट्टार्थाः । जिगीषितस्य दैत्यस्यौदार्येण जितोऽजितो वामनस्त-
 द्यशः प्रख्यापयितुं स्वयं लोकविकान्तभटो भूत्वा पदातिरेव
 लोकानतिवेगेन क्षणकालेनाक्रम्याष्टसु दिशासौधेषु पवि-
 त्वामृतध्वजपटीर्वर्तयति स्वचरणनिर्गलत्सुरसिन्धुस्रोतःफेनै-
 रित्याचार्याः प्रदर्शयन्ति । ‘ ध्वजारविन्दाङ्कुशवज्रलाञ्छनम् ’
 इति चरणगतध्वजेनापि त्रिजगदङ्कनं चारु प्रदर्श्यते । वाम-
 नभूमिकया वैरोचनसदःप्रवेशः । करे पतिते तोये वामनस्त्रि-
 विक्रमो भवति । पूर्वावतारे विप्रहविशिष्टस्य भगवतो व्या-
 मिर्न्यरूपि । अधुना विप्रहैकदेशभूतपादमात्रेण त्रिजगद्व्या-
 मिर्निरूप्यते । स्वयं बृहत्त्वं वदान्यस्य बलेर्यशसो बृह्मणत्व-
 मित्युभयरूपं ब्रह्मत्वं प्रदर्श्यत इत्यवधेयम् ॥

ब्रीडाविद्धवदान्यदानवयशोनासीरधाटीभटः । औदा-
 र्यजलधिर्भगवान्बालिं याचते । याच्याया ब्रीडा सहजा ।
 तया च प्रांशोरपि वामनीभवनं सहजम् । महत्या नवीन-
 दीनभावजन्यब्रीडया विध्यते भगवान् । ततोऽपि महती
 दातुर्बलेर्ब्रीडार्थिनोऽल्पयाचने । प्रतिषेधन्तं गुरुमुलङ्घ्य ददा-

ति । दानेऽप्यल्पमेव याचितमपूर्वदुर्लभपात्रेणेति लज्जया वि-
द्धो भवति । तल्लज्जागुणेन विद्धो भवति प्रतिग्रहीता भग-
वान् ' ह्रिया देयम् ' इति शास्त्रीयधर्मानुष्ठानेन सन्तोषितः ।
उदारो भगवानौदार्यरसज्ञः । दातरि ह्यिरूपश्रियः शोभां स
एव वेद । स्वस्य याच्याजन्यव्रीडावृत्तत्वेऽप्यल्पयाच्याप्रयुक्त-
व्रीडाविद्वत्त्वरूपदातृगुणेन विद्वस्तश्चो दिगन्तेषु स्वेनैव सद्यः
पादचारेण गत्वा प्रथनीयमिति दिशोऽन्तान्धावतीव बृहद्रूपं
परिगृह्य । नायं त्रिविक्रमावतारो जगन्ति मातुम्, स्वीकर्तुम्,
इन्द्राय प्रदातुं च । किं तु दातुर्वलेरौदार्ययशः स्वयं क्षण-
काले दिगन्तविश्रान्तं प्रथयितुमित्याचार्या व्यञ्जयन्तीव ।
यद्यप्यवतारात्पूर्वमन्य उद्देशोऽभूत्, अधुना तद्विस्मृत्य व-
लियशसः सद्यः प्रथनमेव काङ्क्ष्यते बलिगुणविद्वेन । वदान्य-
शब्दो वद अन्यदपीति व्युत्पन्नः स्यादिति भाति । ' अन्यं
वरं वृणीष्व, अन्यद्वद ' इति खल्ववोचदाता दानवः । तद्वि-
षये वदान्यशब्दोऽन्वर्थः । ईदृशव्युत्पत्तिरप्याचार्याभिप्रेतेव ।
वदान्यदानवशब्दयोरत्यन्तं वर्णसाम्यम् । दानवेषु वदा-
न्यो दुर्लभ इति तस्याधिकं यशः । बलिं जेतुमागतो भग-
वांस्तद्व्रीडागुणेन जितः स्वयं तदास्यमङ्गीकृत्य तत्सेनाग्रभटो
भूत्वा तद्विजयध्वजं स्वयं पादचारेण सर्वत्र नयन्नटास्यते ।

यद्यपि यशस्वी प्रभुर्व्रीडाविद्धोऽधोमुखस्तिष्ठति, औदार्ययश-
सोरल्पदानेन ह्रासः समजनीति, अयं तद्गुणजितः शत्रुभट-
स्तद्यश उद्धतमुद्धोषयतीति धाटीशब्देन व्यज्यते । यशसः
स्वयं प्रथमं स्वभावः 'न हि कस्तूरिकामोदः शपथेन नि-
वार्यते ।' ततोऽप्यप्रयायी भवत्ययमप्रभटः । स्वतः प्रथमे
भगवतो बृहणत्वं न सिध्येत् ॥

त्रैयक्षं मकुटं पुनन्नवतु नस्त्रैविक्रमो विक्रमः । शिव-
स्य शिवत्वकरणं प्रथमम् । अनन्तरं त्रिजगतः पवित्रीकरणं
पादविन्यासेनेति व्यज्यते । 'देवो नः शुभमातनोतु' इति
खलु शुभत्वविस्तारणमवतारेभ्यः प्रार्थितम् । शुभत्वरूपशि-
वत्वं प्रदीयते । 'त्रैयक्षम्' इत्यक्षित्रयेणापि सादरवीक्षणं
भगवत्पादस्य मकुटनिवेशनकाल इति व्यज्यते । सादरं
सानन्दं तत्र क्षीण्यपि विलोचनानि व्यापारयामासेति भावः ।
धूर्जटिशिरसि पतन्ती गङ्गा विचित्रं प्रीणात्याचार्यान् । विन्ध्या-
चलविकटसन्ध्यानटजटापरिभ्रान्तेति गङ्गा वर्ण्यते । नटराजो
धूर्जटिः । सन्ध्यायां सन्ध्यारक्तजटाभिर्विचित्रमानन्दताण्डवं
वर्तयते । नृत्यतस्तस्य शिरसि गङ्गा विष्णुपदान्निपत्य भूयो-
भिरावर्तैरतिद्रुतं बम्भ्रमीति । को वा तद्दर्शनेन न रञ्जितो
भवेत् । नृत्यतः शंभोर्जटासु पतन्ती गङ्गा विचित्रं नृत्य-

तीति चारु प्रदर्श्यते आचार्यैः । 'जडकिरणशकलधरजटिल-
नटपतिमकुटतटनटनपटुविवुधसरिन्' इत्यादिना । नृत्यतश्चू-
डायां तत्स्था शशिकलापि नरीनर्ति । गङ्गा चातिवेगं सवह्वा-
वर्तं नृत्यति । धूर्जटेरङ्गमर्धं नारी, अर्धं पुमान् । उमाकृतव्य-
तिकरे तदङ्गे लास्यताण्डवभेदेन द्वेधा विभक्तं नाट्यम् । यद्यपि
रुद्रः, स्वार्धभूतया नार्यायमवतिसुकुमारलास्यमपि दर्शयतीति
रुद्रशब्देन व्यज्यते महाकविना । सन्ध्यायां चेदं नर्तनम् । एवं
खलु श्रीनटराजस्य नटनमनुभाव्यमिति प्रदर्श्यते तद्रसज्ञै-
राचार्यैः । 'कदा पुनस्त्रिविक्रम त्वच्चरणारुणाम्बुजं मदीय-
मूर्धानमलंकरिष्यति' इत्युत्कण्ठन्ते महान्तः । अस्मदज्ञानद-
शायामलंकरणेन न तुष्यामः । पुनः कदा वयमनुभवाम
इत्युत्कण्ठ्यत इति पुनःशब्देन द्योत्यत इव । 'विष्णुं क्रान्तं
वासुदेवं विजानन्' 'लोकविक्रान्तचरणौ शरणं तेऽब्रजं
प्रभो' इत्यादिवचनान्यत्र भावयानि । विश्वामित्रः 'विष्णु-
र्मानुषरूपेण चचार वसुधातले' 'मया तु भक्त्या तस्यैव
वामनस्योपभुज्यते' इति च पुंसां दृष्टिचित्तापहारिविग्रहस्य
रामस्य पुरतो वामनस्य गोमां प्रशशंस । वामनावतारस्य
सर्वानिशायिलावण्यमिति वकुलभूषणादिभावुकानामनुभवः ।
भूमौ पादं न निक्षिपेयुर्देवा लाघवधिया । अयं देवदेवः

सर्वं पृथिवीतलं निविडं निरन्तरं पस्पर्श पादेन । एतद्व्यज्यते
 ऋषिणा 'वसुधातले चचार' इति । पूर्वं वामनश्चचार ।
 इदानीं तदभिन्नस्य तव तदाश्रमे सञ्चरणं संपाद्य, तत्सञ्चर-
 णानन्दमनुभवेयमिति खलु मयात्र त्वदानयनम्, न क्रतुर-
 क्षणार्थमित्यपि व्यज्यते । 'नभःस्थले लङ्घितार्कशशिमण्डलः
 क्रमः' इति माघानुभवः । 'चरणपङ्कजेनाङ्कितम्' इति
 दयाशतके ॥

यत्प्रस्तावसमुच्छ्रितध्वजपटीवृत्तान्तसिद्धान्तिभिः स्तो-
 तोभिः सुरसिन्धुरष्टसु दिशासौधेषु दोधूयते ! शौरिपदो-
 ज्झिता सुरसरिदाकाशे निष्पतन्ती दिक्षु सर्वत्र व्यापिनीः
 शुभ्राः फेनच्छटाः प्रक्षिपति । गिरिनिर्झरपातं दृष्टवतामेत-
 त्सुविदितं स्यात् । ताश्च यशस्ततय इव, श्वेतध्वजपटा इव
 च दृश्यन्ते । 'नलः सितच्छत्रितकीर्तिमण्डलः' इति नैष-
 धारम्भे । स्वग्रन्थस्यापि तादृशयश आशास्त इव कविर्यथा
 सुधावत्स्वग्रन्थस्य सुरैरपि पानमाशास्ते । पूर्वार्धे 'कथाम्'
 इति पठता तन्मनोरथः स्पष्टमेव प्रकटीचक्रे, स्वकाव्यस्यापि
 तत्कथात्वात् । सिद्धान्तशब्देन स्वसिद्धान्तगुरुपङ्क्तिविषयः
 'दिकसौधाबद्धजैत्रध्वजपट...' इत्यादिश्लोकः स्मार्यत इव ।
 नाभीपद्मसिद्धान्तवदयं पादप्रदर्शितो भगवत्परत्वसिद्धान्तः ।

यशसः पवित्रत्ववर्णनमुचितम् । न गङ्गाम्भसः पवित्रम् ।
न त्रिविक्रमपादात्पावित्रम् । स्वच्छावदातगङ्गाफेनच्छटा ध्व-
जायन्ते । भगवत्पादो ध्वजवाही भटः । दिक्सौवा
ध्वजस्थापनस्थानानि । एवं वृहत्पते भगवदभिमानपात्रस्य
यशः ॥

क्रोधाग्निं जमदग्निपीडनभवं सन्तर्पयिष्यन्क्रमा-

दक्षत्तामपि संततक्ष य इमां त्रिःसप्तकृत्वः क्षितिम् ।
दत्त्वा कर्मणि दक्षिणां कचन तामास्कन्द्य सिन्धुं वस-
न्नब्रह्मण्यमपाकरोतु भगवानाब्रह्मकीटं मुनिः ॥ ७ ॥

अयमवतारः शेषभूतं कंचिदनुप्रविश्य । शेषस्य निरति-
शयशक्तिप्रदर्शने वृम्हणत्वरूपवृहत्त्वं सम्यगुपपाद्येत । तच्छ-
क्तिदातृब्रह्मणो निरतिशयवृहत्त्वमप्युपलक्ष्येत । विप्रे परशु-
रामे सर्वक्षत्रियविनाशनानुरूपां महतीं बाहुशक्तिमादधाति ।
भगवद्बाहुजाः क्षत्रिया विप्रबाहुना घाल्यन्ते । किमर्थं विप्र-
योत्तौ शक्यावेजनम् ? लोकरक्षार्थं स्थापिताः क्षत्रियाः ।
निरायुधा दीना अनाथा ब्राह्मणास्तैस्त्रातव्याः । 'क्षत्रियैर्घा-
र्यते शस्त्रं नार्तशब्दो भवेदिति' इति क्षत्रियवंश्यो दाश-
रथिः । यैरेव ब्राह्मणा रक्षणीया यदि ते क्षत्रिया एवं ता-
न्घातयेयुर्यथा जमदग्निं कार्तवीर्यादिः, तेषां निर्मूलनं नान्या-

य्यं स्यात् । यदि प्रजारक्षणार्थं नियुक्ता अधिकारिणस्तत्रापि
 सेनाधिकारिणः स्वयं प्रजाघातुका भवेयुस्तेषां प्राणान्तिको
 दण्डो न्याय्यः स्यात् । तथैवेदानीं नियमः सर्वेषु देशेषु
 सेनानये । को ब्राह्मणः ? 'मौनं चामौनं च निर्विद्याथ
 ब्राह्मणः' इति श्रुतिप्रतिपादितो महातपस्वी 'ब्रह्मण एवायम्'
 ब्रह्ममात्रसंबन्धी । शमप्रधानास्तपोधना राज्ञा सर्वथा रक्ष-
 णीयाः । तद्विषये किञ्चित्कारेण तत्सुकृतं सर्वमपि दायत्वेन
 लभ्यते । तदपकृतौ च तदुष्कृतं सर्वमपकारिणि सङ्क्रमेत् ।
 'शास्त्रफलं प्रयोक्तारि' इत्यनुलङ्घनीयं न्यायमपोद्यात्यन्तादरे-
 णैनं निरायुधं क्रुध्यन्तमप्रतिक्रुध्यन्तं स्वदेहयात्रायां निरपेक्ष
 रक्षितुं श्रुतिरेवं शशास । कार्तवीर्यः प्रसिद्धः पृथिवीपालः ।
 'अन्तःशरीरेष्वपि यः प्रजानां प्रत्यादिदेशाविनयं विनेता ।
 अकार्यचिन्तासमकालमेव प्रादुर्भवंश्चापधरः पुरस्तात् ॥'
 इति हृषीकेशवत्प्रजानामकार्यचिन्तनसमय एव चापहस्तः
 पुरस्तादाविर्भूय भीषयित्वाकार्यकरणान्निवारयामास । तादृशी
 सिद्धिः संपादिता तेन परेषामकार्यनिवारणे । यदि स धर्म-
 सेतुः स्वयं तपस्विब्राह्मणशीडको भवेत्, तत्पुत्रस्य कोपो
 जायेतैव । रौद्रबीभत्सरसौ प्रदर्श्येतेऽस्मिन्नवतारे । क्रोधो न
 सहजो भगवतः । आहार्यः स तस्य । 'क्रोधमाहारयामास'

इतिवत् । न क्रोधः स्थायीभावो भवेद्भगवतः, यथा परशुरामे विद्यते । क्षत्रजातिनामान्यस्य क्षत्रियेण भगवतोन्मूलनं न न्याय्यम् । ब्रह्मण्यपराधो ब्राह्मणावेशनेन दीर्घवैरः परिहर्तुमुचितः । जामदग्न्यो रुद्रशिष्यः । महावीरः कोपनश्च । तस्मिन्स्वशक्तिमावेश्य तद्वारा चिकीर्षितं साधयति । दशस्ववतारेषु द्वाववतारौ शेषजीवयोः । अवतारेष्वपि शेषी शेषमपि निवेशयति । तस्य कनीयानपि भवति । अवतरन्तौ शेषशेषिणौ समकालेऽपि भुवमलंकुर्वते । यथात्र स्वेच्छया शेषं गुरुत्वेन पूजयति लालयति च, तथा परमपदेऽपि तं संमानयिष्ये इति रहस्यमवतारेऽपि प्रकाशयते । परशुरामकृत्यं जुगुप्सितमिति मन्येत । अत्रह्मण्यापाकरणरूपनिमित्तेन तादृशघोरकृत्यानि निरवर्त्यन्त इत्याचार्या व्यञ्जयन्ति 'अत्रह्मण्यमपाकरोतु' इति । कथमन्यथा तद्घोरकृत्यस्य शुभत्वं निरुह्येत । हतक्षत्रियतनुगलक्षतजधारापूर्णानि घोरपञ्चमेहासरांसि खल्वनेन व्यरचिषत । पञ्चत्वमापन्नक्षत्रियरक्तैः पञ्च सरांसि । क्षत्रमात्रप्रलयकृदयं रुद्रशिष्यः । भगवदाहितशक्त्या तस्य तादृशं बृहत्त्वम् ॥

क्रोधार्णि जमदग्निपीडनभवं सन्तर्पयिष्यन्कमात् ।
पितृवधनिमित्तः क्रोध इति क्रोधहेतुप्रदर्शनं तस्य दोषैकान्त-

त्वनिवृत्तये । जमदग्निरित्यग्निरूपाक्षरघटितनामा पिता । त-
 मग्निं पीडयामास शत्रुः । तदातभूतपुत्रस्य क्रोधाग्निस्तेनाजा-
 ज्वल्यत । पीडितोऽग्निरन्यमग्निमुदपादयन् । अयं पुत्रः पि-
 तृवधोत्थितक्रोधाग्निं पितरं जमदग्निं भेदे , उभयोरप्यग्न्यन्त-
 त्वात् । क्रोधाग्निं च पितरं मत्वा तं संततर्पे शत्रुजातिक्षत-
 जधाराभिः । दीर्घायुश्चिरजीवी परशुरामः , तत्क्रोधोऽपि चिर-
 जीवी । बहुकालं तेन पितृतर्पणं कार्यम् । चिरजीविनः
 ✓ क्रोधो दीर्घः । क्रमादेकविंशतिकृत्वः प्ररोहतीर्नवनवक्षत्रिय-
 सन्ततीर्विच्छिद्य विच्छिद्य तद्रक्तधाराभिर्निवापाञ्जलिं ददौ ।
 क्रुद्धस्य करुणागन्धो न स्यात् । शत्रुरुधिरदर्शनं तस्य परमप्री-
 णनं भवेत् । स्यपि द्रौपदी दुःशासनरुधिरेण स्वकेशपाशमा-
 ज्जिजिषत् । क्रोधाग्नौ रुधिरमेव होतव्यम् । 'देवः स्वर्गग-
 तोऽपि शात्रवधेनाराधितः स्यात्' इति राक्षसः । दिवं ग-
 तोऽपि पिता शत्रुवधेनारात्स्येत । अमृतत्वतुल्यत्वेन वर्णितं
 स्वर्गसुखमनुभवन्नपि ततोऽप्यधिकं सुखमनुभवेच्छत्रुवधेनेति
 मुद्राराक्षसश्लोकस्य भाव इत्यवधेयम् । अग्रावाज्यादिकं
 क्रमेण हूयेत , न यौगपद्येन , सकृद्वा । 'क्रमेण युगपद्वा'
 इति विकल्पशिरोवर्जनं क्षणभङ्गवादिभिस्ताथागतैः । नास्य
 ✓ क्रोधस्य क्षणिकत्वम् , किं त्वनेकजन्मानुगतत्वम् । अतः

क्रमेण होमः । यथाग्निर्हुताशनस्तथा कोष्वाग्निः शत्रुरक्ता-
शनः ॥

अक्षत्रामिह संततक्ष य इमां त्रिः सप्तकृत्वः क्षितिम् ।
'द्यावापृथिवी निष्ठतक्षुः' इति श्रुतिः प्रत्यभिज्ञाप्यते । क्षि-
तितक्षणमवतारवृहत्स्वोपलक्षकम् । न तेनेव जगन्निर्माणं
तक्षणेन, किं तु क्षितेस्तक्षणेन निष्कण्टकीकरणमात्रम् ।
अत्र सामान्यं कण्टकमभूत् । तन्मात्रमपनीतं सम्यक्तक्ष-
णेन । अक्षत्वां संततक्ष । छेद्या वृक्षगुल्मलतादयो यथा
छेत्तारं न प्रतिगुध्येरन्, तथास्य प्रतिभटाः परशुना छिद्य-
माना न प्रत्यगुध्यन्निति व्यज्यते । मूलानि निर्मूलयितुं क्षिति-
तलं संतक्ष्येत । अत्रप्ररोहं निर्मूलयितुं पुनः पुनः क्षितितलं
संततक्ष । 'अलावीद्वूपाळान् पितृगगमताप्सीत्तदनुजा'
इति श्रीभट्टपादाः ॥

त्रिः सप्तकृत्वः । अयं नीरसो निष्करुणः शुष्कः श्रो-
त्रियः । 'दश पूर्वान्दशापरान् पुनाति' इति शुश्राव । आ-
त्मानं चान्तर्भाव्य एकविंशतिः संपद्यन्ते । पावनकर्मणि
पूर्वेषामपि तच्छास्त्रविषयीकरणं सुलभम् । अत्र तु हननवि-
षये न शत्रुपूर्व्या दिवं गताः पुनर्हन्येरन् । पित्रादिप्रीणना-
राधनपावनादिविषये श्रुता त्रिःसप्तसंख्याद्रियतेऽनेन श्रोत्रि-

येन वध्यसंख्यायाम् । अयं ब्रह्मचारी । अयं ब्राह्मणः ,
 न जितं राज्यमीप्सेत् । राजगुणभूतरञ्जनव्यापारोऽस्याय-
 न्तमशक्यः । विप्रत्वाद्विरक्तत्वाच्च जितां पृथिवीं काश्यपाय
 प्रादात् । ब्राह्मणस्येदृशी विरक्तिः । राज्ये यदि सज्जेत
 तदर्थमेव क्षत्रहननं भवेत् , न पितृसन्तर्पणार्थम् , क्रोधा-
 ग्निसन्तर्पणार्थं वा । राज्यकामना क्रोधैकान्त्यं विहन्यात् ।
 अयं क्रोधमेव जानाति, नार्थकामौ । धर्मं तु जानातीति
 तृतीयपादेन बोध्यते ॥

दत्त्वा कर्मणि दक्षिणां क्वचन तामास्कन्द्य सिन्धुं
 वसन् । न स्वावस्थानार्थं स्वल्पमपि स्थलमियेष । कृत्स्नं
 ददौ । दत्त्वा भूमेर्बहिर्गत्वा समुद्रमास्कन्द्य तत्र त्वतेजसा कं-
 चित्स्थलं कल्पयित्वा तत्रोवास ॥

अब्रह्मण्यमपाकरोतु भगवानाब्रह्मकीटं मुनिः । किं
 शुभमयं क्रोधैकरस आतन्वीतेति चेत् , आब्रह्मकीटमब्रह्म-
 ण्यमपाकुर्यादित्युच्यते । ब्रह्मण्यविरोधे किमापद्येत । ' ब्रा-
 ह्मणो मम देवता ' इत्युक्तभगवदैवतस्य हानिः स्यात् ।
 धर्मेण लोको ध्रियते । दैवेन लोको ध्रियते । वेदैर्लोको
 ध्रियते । तत्त्वितयं ब्राह्मणाधीनम् । अमहनमुनिरित्युक्तः
 कोपनो मुनिः । ' आशस्त्रग्रहणादकुण्ठपरशोस्तस्यापि जेता

मुनेः ' इति तस्य मुनित्वेन ग्रहणं वेण्याम् ॥

पारावारपयोविशोषणकलापारीणकालानल-

ज्वालाजालविहारहारिविशिखव्यापारघोरक्रमः ।

सर्वावस्थसकृत्प्रपन्नजनतासंरक्षणैकव्रती

धर्मो विग्रहवानधर्मविरतिं धन्वी स तन्वीति नः ॥

निरतिशयबृहत्त्वादिपरत्वप्रदर्शनमस्मिन्नवतारे कथं श-
क्यम् । ' आत्मानं मानुषं मन्ये ' इति ब्रह्मत्वमत्यन्तं विस-
स्मरेऽवतरता भगवता । आसुरमोहनार्थं तानात्मनो मानु-
षत्वं मानयितुं मुक्तकण्ठं रुरोद दण्डकेषून्मत्तवत् , पामर-
वच्च । अस्मिन्नवतारेऽपि परत्वं प्रदर्शनीयं ब्रह्मत्वाहानार्थम् ,
अवतारेष्वपि बृहत्त्वमध्यक्षयितुं च । कथमेतत्संपाद्येत । यद्यपि
स न स्वयं बृहत्त्वं प्रदर्शयामास, तच्छरेण प्रलयाग्रेऽपि
घोरतरं सागरशोषणरूपोपसंहर्तृत्वादिकं प्रादर्शि । तच्छरस्य
तादृशबृहत्त्वेन तद्बृहत्त्वमध्यक्ष्येत । शूरतमः शत्रुपक्षप्रधा-
नमलः शक्रजिदेतस्मिन् सागरशोषणविक्रमं दृष्ट्वा विसिष्टिमये,
तेन च राममुत्तमवीरं स्वसदृशप्रतियोद्धारं मेने इति सुन्दरं
प्रदर्श्यते काव्यप्रकाशोदाहृते ' क्षुद्राः संत्रासमेते विजहत
हरयः क्षुण्णशक्रेभकुम्भा युष्मदेहेषु लज्जां दधति परममी

सायका निष्पतन्तः । सौमित्रे तिष्ठ पावं त्वमासि न हि
रुषां नन्वहं मेघनादः किञ्चिद्भूभङ्गलीलानियमितजलाधिं राम-
मन्वेषयामि ॥' इति श्लोके ॥

अस्यावतारस्य मुख्यं प्रयोजनं शरणागतिरूपसूक्ष्मधर्मप्र-
काशनम् । तद्धर्मसंस्थापनार्थोऽयमवतारः । सुग्रीवं प्रपन्नं
जिघांसस्तत्पितृसमस्तज्ज्येष्ठो वाली अस्य प्रथमवध्योऽभूत् ।
अनन्तरमेव रावणः । यद्यपि स भार्यापहारी महापराधी,
न स प्रपन्नं कम्पयहिन्तु । मत्तद्गाश्रमरूपस्थलविशेषलाभा-
त्सुग्रीवप्राणा ररक्षिरे । यो धर्मः प्रतितिष्ठापयिषितस्तद्विघाती
प्रधानशत्रुर्भगवतः । नूतनाश्रितो विभीषणो राघवेण समुद्र-
शरणवरणं हरुचे । तदिच्छामनुरुध्याञ्जलिं प्राङ्मुखः कृत्वा
प्रतिशयनभूमिकया पयोधिपुलिनमभूषयत् । अवतारभूमि-
कामध्ये प्रदर्शिता प्रतिशयनभूमिका । तेन चोद्यतो महोदधि-
राधिकमाधिकं विजजृम्भे । सागरतरणार्थं मार्गादानेन न चु-
क्रोध प्रभुः । किं तु प्रपत्तिमार्गविहननेन । तदानीमेव समु-
द्रराजस्य शृण्वत उद्धोषितः प्रभुणा तत्पुलिने प्रपत्तिधर्मः ।
तद्धर्मविहनने महान् क्रोधः समजनि । तत्समयसंरम्भवि-
जृम्भितस्तस्य सर्वेश्वरभावः, यो महता प्रयत्नेन पूर्वं गुप्तः ।
उद्धोषितं च तदा 'सागरं शोषयिष्यामि' इति । 'कुशली यदि

काकुत्स्थः किं न सागरमेखलाम् । महीं दहति कोपेन
युगान्ताग्निरिवोत्थितः ॥' इति सीतया पपृच्छे हनूमान् ।
स च प्रश्न आवेदितः प्रभोर्भक्तेन प्राज्ञेन दूतेन । सागरमेख-
लाभिति वदन्त्या सीतया सागरोऽपि तस्य युगान्ताग्ने-
रिन्धनं भवेन्महीदहनायेति व्यञ्जितम् । ' जगत्सशैलं परि-
वर्तयाम्यहम् ' इति च क्रोधसमये उक्तं भगवता । न मही
सीतामाता दिधक्ष्येत भगवता । मध्येकदेशभूतलङ्का ददहे
हनूमता । सा च पुनर्नवीकृता । सागरेण महदपराद्धम् ।
तद्दहनं सीतामभिनन्दयेत् , इन्द्राजिदादिशत्रूंश्च विस्मापयेत् ,
अपराधिनं समुद्रराजं च शिष्यात् । क्षितितक्षणमुक्तम् ।
इदानीं समुद्रदहनमुच्यते । नाटकेषु विचित्राद्भुतदर्शनान्या-
वश्यकानि ॥

पारावारपयोविशोषणेत्यादि । जलेन शाम्येत्प्रज्वलि-
तोऽग्निः । अग्निना जलं तप्येत । आशीविषोपमविशिख-
प्रसरदग्निना दिधक्ष्यतेऽब्धिः । ' अग्निर्वै मृत्युः सोऽपाम-
न्नम् ' इति बृहदारण्यके याज्ञवल्क्यः । लोकनाशकोऽग्नि-
स्तन्नाशका आप इति मृत्युमृत्युत्वमपां दर्शितं तत्र । तद-
न्यथा क्रियते भगवता । ' अग्नेरापः ' इति श्रुतिः । अप्का-
रणकोऽग्निः । प्रलयाग्नौ अपां लय उचितः । प्रलयाग्नेः

समुद्रदहनसामर्थ्यं न्याय्यम् , लयप्रकरणात् । कारणे लय-
 स्य न्याय्यत्वात् । प्रलयकारणत्वं च ब्रह्मणः । जन्मादेः
 प्रत्येकं ब्रह्मलक्षणत्वमस्ति खलु । तच्छराणां तदिच्छामात्रेण
 समुद्रदहनशक्तिः स्यात् । परावरस्य भगवतो विशिखः पा-
 रावारं दहति । ज्वालाजालविहारहारीति तत्साम्यं वा, तदा-
 धिक्यं वा । दयानिधिना खलु प्रपत्तिमार्गः प्रकाशयेत् ।
 उत्तरार्धे च प्रपत्तिः प्रस्तूयते । कथं पूर्वार्धे ईदृशनिष्करुण-
 त्वघोरत्वादिप्रदर्शनामिति चेत् , तत्प्रत्युक्तं दयाशतके ‘ अपां
 पत्युः शत्रूनसहनमुनेर्धर्मनिगलं कृपे काकस्यैकं हितमिति
 हिनस्ति स्म नयनम् । विलीनस्वातन्त्र्यो वृषगिरिपतिस्त्वद्वि-
 हृतिभिर्दिशत्येवं देवो जनितसुगतिं दण्डनविधिम् ॥’ इति ।
 सागरं दण्डयेतुं प्रवृत्तः कोपस्ताद्धितं परिणनाम । अतः
 पूर्वार्धेऽपि दयाप्रभावस्यैव वर्णनम् । समुद्रराजं तादृशकोपज-
 नकार्द्रापराधिनमपि शरणवरणक्षणे ररक्ष । तदहितांश्च तेनैव
 कोपेन जघान । कोपस्यातिबृहत्त्वप्रदर्शनं तच्छमनोपायभूत-
 नमस्कारस्य ततोऽपि बृहत्त्वं प्रदर्शयेत् । ‘ प्रत्यक्षमञ्जलिरसौ
 तव निप्रहास्त्रे ।’ अन्यापि गतिर्वर्तते पूर्वोत्तरार्धयोरेकीकरणे ।
 सागरः प्रेप्सितां सीतां व्यवधत्ते । मध्यपाती स सीताप्रा-
 प्तिपरिपन्थी । सीता च शोकान्मुमोचायीषितश्चेतनः । चेत्

नवृजिनविरचितस्तस्य भवसागरः । हनूमत्समेन गुरुणा चेत-
नस्य भर्तृप्रेम्भोत्कण्ठानिवेदने तत्संश्लेषव्यवधायकपापरूपभव-
सागरं शोषयति भगवान्विशिखदवाशुशुभणिना । चेतनज्ञा-
नाग्निना जनितो भगवत्क्रोधाग्निः सर्वकर्माणि भस्मसात्कुर्या-
दित्यध्यक्षीकार्यत इव भगवता । अस्मज्ज्ञानजन्यभगवत्क्रो-
धाग्निरस्मत्पापसागरं शोषयति । नास्मज्ज्ञानमात्रस्य तत्सा-
मर्थ्यम् ॥

सर्वावस्थसकृत्प्रपन्नेत्यादि । सर्वलोकशरण्यकर्तृकशर-
णागतिभङ्गरूपमहापराधिनमपि शरणं गतं ररक्ष । तद्व्य-
ज्यते सर्वावस्थेति । तादृक्प्रवृद्धो मन्युराद्रापराधिनस्तस्य
प्रणामक्षणे शशाम ॥

धर्मो विग्रहवान् । शत्रोर्मांरीचस्य वचनं रावणं प्रति ।
शत्रुमपि रमयति गुणै रामः । ‘ न रामः परदारान्वै चक्षु-
र्भ्यामपि पश्यति ’ इति तत्काले शात्रवाविष्टा कैकेयी ।
शत्रुकृतप्रशंसा कथमयथार्था स्यात् । तत्कृतप्रशंसां सर्वः
श्रद्धास्यति । अनुकूलकृतप्रशंसा पक्षपातप्रयुक्ता स्यात् ।
श्रद्धा खलु मुख्यमङ्गं प्रपत्तेः । सा चोत्पाद्यते शत्रुप्रशंसा-
शब्दोपादानेन । धर्मश्च प्रपत्तिरूपधर्मः स्यात् ॥

अधर्मविरतिं धन्वी स तन्वीत नः । किं शुभमातनो-
 त्वयम् । अधर्मविरतिरूपं शुभमातनोतु । भवसागरविरतिं
 तनोतु । सागरशोषणवृत्तान्तेन सेतुनिर्माणं ज्ञाप्यते । तेन च
 सेतुना ब्रह्महत्याद्यधर्मविरतिर्भवति । ‘धन्वी सः’ इति
 ‘रामः शस्त्रभृतामहम्’ इति प्रसिद्धः स धन्वी । ‘वीर्य-
 वाग्न च वीर्येण महता स्वेन विस्मितः’ इति स्ववीर्यावि-
 स्मितोऽपि स्वयमेवावतारान्तरे दाशरथ्यवस्थमात्मानमेकध-
 न्वित्वेन प्रशशंस । ‘शिष्यस्तेऽहं शाधि मां त्वां प्रपन्नम्’
 इति प्रपन्नस्य शिष्यस्य तत्त्वमवश्यकथनीयम्, न गोप-
 नीयम् । ‘शरणमुपगतान्नस्त्रायते शार्ङ्गधन्वा’ ‘अनितरश-
 रणानामाधिराज्येऽभिषिञ्चेच्छमितविमतपक्षा शार्ङ्गधन्वानु-
 कम्पा’ इति शरणागतत्राणविषये शार्ङ्गधन्वित्वकीर्तनमेत-
 च्छ्लोकार्थं व्यञ्जयतीव ॥

फक्त्कौरवपत्तनप्रभृतयः प्रास्तप्रलम्बादय-

स्तालाङ्कस्य तथाविधा विहृतयस्तन्वन्तु भद्राणि नः ।
 क्षीरं शर्करयेव याभिरपृथग्भूताः प्रभूतैर्गुणै-

राकौमारकमखदन्त जगते कृष्णस्य ताः केलयः ॥

शेषशेषिणानुभौ समकालं भुवमलंचक्रतुः । शेषश्च शेष्य-

भवच्छेषी च शेषः । शेषमत्यन्तं संमानयते शेषी । स च शेषिधर्मः सम्यक्स्थाप्यते । ' कचिक्कीडापरिश्रान्तं गोपोत्स-
 क्रोपवर्हणम् । स्वयं विश्रमयत्यार्यं पादसंवाहनादिभिः ॥ ' इति रामपादसंवाहनं कृष्णेन । बृहत्त्वप्रदर्शनं खलु मुख्य-
 कृत्यमत्र । तत्कथं निरूप्यत इति चेत् , हलाग्रेण हस्तिनपु-
 रमाकृष्य गङ्गायां पातनम् , तेनैव यमुनाकर्षणमित्यादिभिः कृत्यैस्तस्य बृहत्त्वमुपलक्ष्यते । ' अक्षत्रां क्षितिं करिष्यामि ' इत्याद्यो रामः । ' अद्य निष्कौरवामुर्वीं करिष्यामि ' इति तृतीयो रामः । यथा कृष्णः गिशुर्विपुलोलूखलं चकर्ष तथा तज्ज्येष्ठः ' लाङ्गलाग्रेण नगरमुद्विदार्य गजाह्वयम् । त्रिचकर्ष स गङ्गायां प्रहरिष्यन्नमर्षितः ॥ ' उभयोर्भ्रात्रोः कर्षकत्वं स-
 मानम् । एकः संकर्षणः , अपरः कृष्णः । एको हलधरः । अपरश्चक्रधरः । एकेन शेषेणाद्यरामेण क्षितिर्निष्कण्टकं स-
 न्ततश्चे । अनेन हलधरेण सा कृत्यत इव । क्षेमकृषीवलोलू-
 ऽयं हलधर इति श्रीभट्टपादाः । कौरवपत्तनफक्कनेन ब्रह्मबृ-
 हितशेषस्याद्भुतबृहच्छक्तिः प्रदर्श्यते । ब्रह्मणो बृहत्त्वं ब्रह्म-
 यितृत्वं च दर्शितं भवति । शेषशेषिणोरुभयोरपृथग्भूतत्व-
 रूपानन्यत्वं सम्यग्बोध्यतेऽत्र तद्विद्वतीनामपृथग्भूतत्वकथनेन
 अपृथग्भूतशब्दः सिद्धान्तप्रतितन्त्रभूतमर्थमुद्घाटयतीव । त-

दध्यक्षीकरणं मुख्यप्रयोजनम् । विशिष्टाद्वैतरूपभद्राण्ययं त-
 नोति । ‘भद्राणि नस्तन्वीत’ इत्युक्तम् ‘नः शुभमातनोतु’
 इतिवत् । किं भद्रं तन्वीतेति पृष्टे प्रतिवचनं दीयते उत्तरा-
 र्धेन । उभयोरपृथग्भूतयोः क्षीरशर्करयोरिव परस्परास्वाद-
 कत्वम् । तादृशं भद्रमाशास्यते । तदेवाभिप्रेयत इव क्षेम-
 शब्देन श्रीभट्टार्यैः । एतादृशापृथक्सिद्धिरूपभद्रविस्तारणा-
 दस्य बलभद्र इति नामेवेति व्यञ्जयन्त्याचार्याः शुभार्थकय-
 द्रशब्दमत्र प्रयुञ्जानाः । उभयोरनन्यत्वमाभिप्रेय श्रीभाष्म-
 कारैर्बलरामकृतप्रलम्बमुष्टिकादिहननमपि कृष्णचेष्टितत्वेना-
 वर्ण्यतेत्युक्तं तात्पर्यचन्द्रिकायाम् । ‘भगवतो बलभद्रस्या-
 प्येतदंशरूपत्वात्प्रलम्बमुष्टिकादिहननमप्येतत्कर्तृकतयोपात्तम्’
 इति । तदेवानन्यत्वमत्रापि द्योत्यत इवाचार्यैरपृथग्भूतशब्दं
 प्रयुञ्जानैः ॥

फक्त्कौरवपत्तनप्रभृत्तयः । कृष्णो गजं कुवल्यापीडं
 जघान । तज्ज्येष्ठो रामो गजाह्वयं नगरं हलाप्रेण विचकर्ष ।
 प्रभृतिशब्देन यमुनाकर्षणवृत्तान्तो द्योत्यते । ‘अनागतां हला-
 पेण कुपितो विचकर्ष ह ।’ पादयोः पतिता यमुना चक्रन्द
 ‘राम राम महाबाहो न जाने तव विक्रमम् । यस्यैकांशेन
 विधृता जगती जगतः पते ॥’ इति । एनेन ब्रह्मवत्तस्य

महिमा सुस्पष्टं प्रकाशयते । यदा सा 'परं भावं भगवतो भगवन्मामजानतीम् । मोक्तुमर्हसि विश्वात्मन्प्रपन्नां भक्त-
वत्सल ॥' इत्यभयं ययाचे, सद्यस्तदपराधमक्षाम्यद्वल इत्यु-
च्यते । 'ततो व्यमुञ्चद्यमुनां याचितो भगवान्बलः ।' अ-
नेन पूर्वोत्तराभ्यां स्थापितशरणागतत्वाणधर्मोऽनेनापि प्रख्या-
पित इति सूच्यते ॥

तालाङ्कस्य तथाविधा विद्वतयः । कनीयानिब
रागतालादौ नाथं रसिकः । अस्य तालो ध्वजाग्रे चिन्हभूतः ।
नेतरं तालं जानात्ययम् ॥

तन्वन्तु भद्राणि नः । 'नः शुभमातनोतु' इति य-
दुक्तं प्रथमश्लोके तदिहापि प्रार्थ्यते । उचितमिदं भद्रे भद्र-
प्रार्थनेति व्यज्यते बलभद्रनामदृष्टभद्रशब्दप्रयोगेण । किं
भद्रं प्रार्थ्यत इति चेदुच्यते उत्तरार्थे ॥

क्षीरं शर्करयेत्यादि । उभयोः शेषशेषिणोस्तद्व्यापारयोश्च
परस्परापृथग्भूतत्वेनान्योन्यास्वादयितृत्वरूपं भद्रं विवक्ष्यते
भद्रप्रार्थने । शेषी क्षीरम् । शेषः शर्करा । शर्कराभूतः शेषः
शेषिणमधिकं स्वादयति । केवलो दाशरथी रामो न तथैकः
शोभेत, यथा गुहेन सहितो लक्ष्मणेन च सीतया । यावन्तः

शेषास्तावानधिकमधुरिमा शेषिणः । कृष्णस्य केलयः स्वादु-
 त्वेन प्रसिद्धा इति 'ताः' इत्यनेन व्यज्यते । कृष्णशब्देन
 निर्वृतिभूमिरिति निर्वचनलब्धार्थो विवक्ष्यते । स्वयं निर्वृति-
 भूमिः कृष्णः । अखेलन् केलीरहितोऽपि स निर्वृतिभूमिः ।
 तस्य कृष्णस्य केलयो जगते स्वदेरन् । ताः प्रसिद्धाः कृष्ण-
 केलयोऽपि बलभद्रकेलिभिरपृथग्भूता अत्यन्तं रसवत्योऽभू-
 वन् । अपायधुरंधरस्य साहसरसिकस्य कृष्णस्य क्षणविश्लेष-
 मपि न सेहे ज्येष्ठ इति व्यज्यते श्रीमद्भट्टैः 'यद्विश्लेषलवो-
 ऽपि कालियभुवे कोलाहलायाभवन्' इति ॥

नाथायैव नमःपदं भवतु नश्चित्रैर्विचित्रक्रमै-

र्भूयोभिर्भुवनान्यमूनि कुहनागोपाय गोपायते ।

कालिन्दीरसिकाय कालियफणिस्फारस्फटावाटिका-

रक्नोत्सङ्गविशङ्कचङ्क्रमधुरापर्यायचर्या यते ॥

निर्वृतिभूमिराचार्याणां कृष्णावतारः । तथा चोक्तं तात्प-
 र्यचन्द्रिकायां नवमाध्यायचतुर्दशश्लोकभाष्यटीकायाम् 'कृषि-
 भूवाचकः शब्दो णश्च निर्वृतिवाचकः ।' इति कृष्णशब्दोऽपि
 पुरुषार्थहेतुत्वप्रतिपादनमुखेन परव्यूहादिसमस्तावस्थासाधार-
 ण इति ज्ञापनाय व्यापकयोः (नारायणवासुदेवशब्दयोः) मध्ये

पठितः । अवतारान्तरेष्वपि कृष्णशब्दः प्रयुज्यते ' उद्धृतासि
वराहेण कृष्णेन शतबाहुना ' इति । अस्यावतारस्य ब्रह्मत्वे
न कोऽपि संशयीत । ' नाहं प्रकाशः सर्वस्य योगमाया-
समावृतः ' इति श्लोकमवतारयन्तो मधुसूदनसरस्वत्य ऊचुः
' ननु जन्मकालेऽपि सर्वयोगिध्येयं श्रीवैकुण्ठस्थमैश्वरमेव
रूपमाविर्भावितवति संप्रति च श्रीवत्सकौस्तुभवनमालाकिरी-
ठकुण्डलादिदिव्योपकरणशालिनि कम्बुकमलकौभोदकीचक्रव-
रधारिचतुर्भुजे श्रीमद्वैनतेयवाहने निखिलसुरलोकसंपादितरा-
जराजेश्वराभिषेकादिमहावैभवे सर्वसुरासुरजेतरि विविधदि-
व्यलीलाविलासशीले सर्वावतारशिरोमणौ साक्षाद्वैकुण्ठनायके
निखिललोकनिस्ताराय भुवमवतीर्णे विरिञ्चिप्रपञ्चासंभविनि-
रतिशयसौन्दर्यसारसर्वस्वमूर्तौ बाललीलाविमोहितविधातरि
तरणिकिरणोज्ज्वलदिव्यपीताम्बरे निरुपमश्यामसुन्दरे कर-
दीकृतपारिजातार्थपराजितपुरन्दरे बाणयुद्धविजितशशाङ्कशे-
खरे समस्तसुरासुरविजयिनरकप्रभृतिमहादैतेयप्रकरप्राणपर्य-
न्तसर्वस्वहारिणि श्रीदामादिपरमरक्तमहावैभवकारिणि षोड-
शसहस्रदिव्यरूपधारिणि अपरिमेयगुणगरिमणि महामहिमनि
नारदमार्कण्डेयादिमहामुनिगणस्तुते त्वयि कथमविवेकिनो-
ऽपि मनुष्यबुद्धिर्जीवबुद्धिर्वैत्यर्जुनाशङ्कामपनिनीपुराह भगवा-

न' इति । साधूक्तं श्रीमद्ब्रह्मानन्दैरेतद्विषये 'मधुसूदन-
 सरस्वत्याः पारं वेत्ति सरस्वती । सरस्वत्याः परं पारं
 वेत्ति वै मधुसूदनः ॥' इति । भूतार्थव्याहृतिरेषास्यान्न
 स्तुतिः । ब्रह्मत्वप्रदर्शिका विश्वरूपादिवृत्तान्ता बहवः सन्ति ।
 किमर्थं तेषामन्यतमस्येहाग्रहणम् ? यदि कौमारकेऽपि ब्रह्मत्त्वं
 निदर्शयेत् ; तत्तत्सम्यगुपपादयेत् । मिथ्यागोपस्य विश्वगोपत्वं
 प्रदिदर्शयिष्यन्त्याचार्याः । गोपायोदित्यवतारान्तरेषु प्रार्थना ।
 गोपवदाचरेदित्यर्थद्वयं भवेदत्र । तत्र हास्यते वैचित्र्यदिद-
 र्शयिषुभिराचार्यैः । 'चित्रैर्विचित्रक्रमैः' इत्यस्मिन्श्लोकेऽपि
 वैचित्र्यसक्तताप्रकटनम् । तर्हि शैशवेऽपि मात्से मुखं व्या-
 दाय तत्र विश्वं प्रादर्शि । तदपि गोपालबालकृतम् । बाल्ये
 प्रदर्शनादपि कौमारके तत्प्रदर्शनं निपुणतरं स्यात् । किमर्थं
 कालियमर्दनचरित्रोपादानमिति चेत् , सन्त्यत्र बहवो हेतवः ।
 रङ्गे धामनि नटनं खलु प्रतिजज्ञे । वृत्ता अवतारा अन्न
 समाप्यन्ते । भाव्यवतारः कश्चिदवशिष्टः । वृत्तावतारपरि-
 समाप्तौ नृत्तवर्णनसंभवे तदुपादानमत्र सुसङ्गतम् । अत्र
 कालियफणा रङ्गं भवतीत्युच्यते । नवनीतनटनादेर्यद्यपि
 नवनीतादपि स्वादुत्वमस्ति, न तेन बृहत्त्वमुपपाद्येत ।
 कृष्णत्रयमहिमश्चरित्रे सङ्गतमिति चारु दश्यते भीशुकेन

‘ विलोक्य दूषितां कृष्णां कृष्णः कृष्णाहिना विभुः ’
 इति वदता । तन्मूर्धरत्नीनकरस्पर्शतिताम्रपादाम्बुजो-
 ऽखिलकलादिगुरुर्ननर्त ।’ इति विचित्रं प्रदर्श्यते नर्तनो-
 पक्रमः । नर्तनभूमौ भूतले दीपपङ्क्तयो निवेश्येरन्पा-
 दजङ्घादिसुन्दरललितचेशाः प्रकाशयितुम् । तत्कार्यं निर्व-
 र्त्यते नागशिरोरत्नैः पादाम्भोजाधःस्थितैः । अखिलकला-
 दिगुरौ रसमये कृष्णे नृत्यति सर्वे प्रसिद्धगायका धावन्ति
 नवनवक्रमान् शिक्षितुम् , तत्र तालादिना सह कर्तुं च ।
 नर्तनेऽवश्यं तालापेक्षा । वेणुगाने न तन्नैयत्यम् । नवनीतनाट्ये
 निमन्थमुखरं दधि तालं निबबन्ध । अत्र ‘ तं नर्तुमुद्यतमवे-
 क्ष्य तदा तदीयगन्धर्वसिद्धसुरचारणदेवबन्धवः । प्रीत्या मृद-
 ङ्गपणवानकवाद्यगीतपुष्पोपहारनुतिभिः सहसोपसेदुः ॥ ’ इति
 गन्धर्वसिद्धादीनां तत्रागत्य सर्वैस्तालाद्युपकरणवाद्यैर्गीतादि-
 भिश्च सह कर्तृत्वमुच्यते । प्रथमं वाद्याद्युपहारः । अनन्तरं
 पुष्पोपहार इति चारु व्यज्यते परमरसिकेन ऋषिणा । ‘ उप-
 सेदुः ’ इति गुरूपसदनं व्यज्यते । अखिलकलादिगुरुः खलु
 नृत्यति । अयं प्रथमगुरुर्न केवलमध्यात्मविद्यायाः । तमुप-
 सद्य बहु शिक्षणीयमस्ति सिद्धानामपीति सिद्धशब्देन व्य-
 ज्यते । आदिगुर्वपेक्षया ते साधका भवन्ति । ईदृशचित्रता-

ण्डवेन वृत्तावतारसमापनं रोचयन्त आचार्याः । त्रुटितज-
 नतागोकः श्लोको य उदगायत भगवता, तदुपदिष्टोपायस्या-
 नुष्ठानमपि संपादितं भवत्यनेन ‘क्रोधोऽपि तेऽनुग्रह एव
 संमतः ।’ ‘तपः सुतप्तं किमनेन पूर्वम्.... कस्यानुभावो-
 ऽस्य न देव विद्महे तवाङ्घ्रिरेणुस्पर्शाधिकारः’ इति पर-
 मकश्मलमापन्नस्य नागस्येषदपि प्रयत्नं विना शरणवरण-
 बुद्धिमात्रसंपादनेन स्वशिरसां भगवत्पादाम्भोजसंयोजनप्र-
 णामादिसौकर्यं बभूव । भगवत्पादाम्बुजसंयोगेन सर्वाणि
 शिरांस्यनुजगृहिरे । अस्माकमेकस्यापि शिरसस्तत्संयोगो
 दुर्लभः । शिरःसंख्याधिक्यं सकृत्प्रणामेऽप्यनेकप्रणामसंपा-
 दनानुकूलम् । ‘तं प्रेक्षणीयसुकुमारघनावदातं श्रीवत्सपी-
 तवसनं स्मितसुन्दरास्यम् । क्रीडन्तमप्रतिभयं कमलो
 दराङ्घ्रिं संदश्य मर्मसु रुषा भुजगश्चछाद ॥’ इति
 पुष्पहाससुकुमारं कुमारं क्रूरं ददंशायं नागः । परमापद-
 मापन्नो रुधिरमुरु वमन् गत्यन्तराभावान्ननाम तम् ‘नारा-
 चणं तमरणं मनसा जगाम’ इति । तादृशमार्द्रापराधिनं
 शरणोक्तिमात्राद्भरक्ष । न केवलं तं मुमोच, किं तु तमनुज-
 माह सुपर्णादभयप्रदानेन । सर्वभूतेभ्यः खलु तेनाभयं दीयते
 ‘सुपर्णस्त्वां नार्घ्यात्’ इति । क्रोधोऽप्यनुकूलं परिणतः ।

समुद्रराजो भगवन्तं न ददंग । आहूतो नागच्छन्मार्गदानाय ।
 अयं नागो महापराधी, आर्द्रापराधी च । अयमप्यरक्षि ।
 त्रिविक्रमपादाम्भोजेन त्रिजगदङ्कितमभूदित्युक्तम् । तदङ्कनं
 वयं न पश्यामः । अयं नागस्तत्पदलाञ्छितोऽभूत् । भगव-
 त्पादचिन्हितोर्ध्वपुण्ड्रं शिरःसु दधार । न केवलं सः ।
 तज्जातिभवाः कृष्णसर्पाः सर्वेऽपि तच्चिन्हवन्तोऽभूवन् । पुरा
 परमदुष्टोऽपि नाग आदिदेवं शरणं समाश्रित्य निर्दोषो भा-
 गवतोऽभूत् । एतद्वृत्तान्तेनान्यदपि तत्त्वं द्योत्यत इति वर्ण्यते
 आचार्यैर्यादवाभ्युदये 'प्रणमुषां प्राणभृतामुदीर्णं मनो विने-
 ष्यन्विषमाक्षवक्त्रम् । अकल्पयत्पन्नगमर्दनेन प्रायेण योग्यां
 पतगेन्द्रवाहः ॥' अस्मन्मनः कृष्णाहेरपि दुष्टम्, कृष्णतरं
 मलघनम् । विषमाक्षवक्त्रं मनः । प्रणमतां मनोमर्दनीयं
 भगवत्पादाम्भोजेन, विनेयं च । बह्वपायं मनोमर्दनम्, दुर्घ-
 टतमं च । कष्टं तत्कार्यं सिषाधयिष्यंस्तदपेक्षया सुलभेन
 कालियशिरोमर्दनेन मर्दनाभ्यासं करोतीव भगवान् । अस्म-
 न्मनसो विनयनमेव वयमाकाङ्क्षामः । 'शतैकशीर्ष्णः' इत्ये-
 कशतसंख्या कालियशिरसाम् । तत्पाठ आचार्यसंमतः
 स्यात् । 'शतं चैका च हृदयस्य नाड्यः' इति मनसः
 एकशतनाडीवत्त्वम् । पतगेन्द्रवाहनो भगवान् किमर्थं कालि-

यशिरःसु नृत्येत् ? गरुडवाहस्य स्ववाहभूतगरुडच्छायाभात्रेण
 स नागो हन्येत । अस्मन्मनोमर्दनाय तदभ्यासं कर्तुमेव
 भगवान्कालियशिरांसि मर्दयन्ननर्तेत्युत्प्रेक्षितमाचार्यैः । कालि-
 यमर्दने महान् रस आचार्याणाम् । विचित्रं तन्नर्तनानुगुण-
 वर्णनं दृश्यते यादवाभ्युदये ' लोलापतच्चरणलीलाहतिक्षरि-
 तहालाहले निजफणे नृत्यन्तमप्रतिघकृत्यं तमप्रातिभमत्यन्त-
 चारुवपुषम् । देवादिभिः समयधेवादरत्वरितहेवाकघोषमुख-
 रैर्दृष्टावधानमथ तुष्टाव शौरिमहिरिष्टावरोधसहितः ॥ '

नाथार्यैव नमःपदं भवतु नः । अयं मम नाथो
 रङ्गनाथः कालियशिरोनृत्तरङ्गे नृत्यति । नामैकदेशे नाम-
 ग्रहणम् । यदुनाथः कृष्णो मम नाथः । तस्मिन् गरीयसी
 भक्तिः सूच्यते एवकारेण । यथा कालियं विनयते तथा
 मन्मनोऽपि संमर्दनेन विनीय तत्र नृत्यात् । तदनमने मर्द्येत
 शिरः ॥

चित्रैश्चरित्रक्रमैरित्यादि । सर्वाश्चर्यमयो देवः किमस्य
 नाश्चर्यम् । अमुमेव नारद आश्चर्यत्वेन निर्दधारेति हरिवंशे
 आश्चर्योपाख्याने । स्वस्मिन्नाश्चर्यपदविश्रान्तिं प्रतिषेद्धुमसमर्थः
 ' अहमाश्चर्योऽस्मि ' इति नारदं प्रत्यूचे नाथः ॥

कुहनागोपाय । मिथ्यागोपाय, मायागोपाय ; गोपवे-
षाय ॥

गोपायते । यद्यप्यात्मानं योगमायया गोपयामास, अ-
स्मान् गोपायति ॥

कालिन्दीरसिकाय । रसिकः खलु नृत्येत् । यथा
भावुका रसिकास्तथा रसस्वरूपोऽयं परमरसिकः । कालि-
न्दीरसिकोऽयं यामुनः, तस्याः कृष्णाहिना दूषणं न मर्ष-
येत् । कालिन्द्यां व्रजयुवतिभिः सह जलक्रीडादेरयमहिः
परिपन्थी । कालिन्दीरसिकत्वमहिमर्दने तदुपरि नर्तने च
हेतुः । 'नद्यस्तदाकर्ण्य मुकुन्दगीतमावर्तबुद्बुदमनोभवभगवे-
गाः । आलिङ्गनस्थगितमूर्मिभुजैर्भरारेर्गृह्णन्ति पादयुगलं कम-
लोपहाराः ॥' इति कालिन्द्याः कृष्णगानरसिकत्वम् । रसि-
कायां तस्यां नद्यां विहरणरसिकः कृष्णः । तस्यां नर्तनेन तां
सन्तोषयितुमिच्छति ॥

कालियफणिस्फारस्फटेत्यादि । 'यद्यच्छिरो न नमद-
ङ्गशतैकशीर्ष्णस्तत्तन्ममर्दं खलदण्डधरोऽङ्गघ्रिपातैः ।' इति
श्रीशुकानुभवः । समीचीनसन्मार्गनिर्माता खलु भगवान् ।
मार्गरचयितारः शर्करासञ्चयान्निवेश्य तान्मर्दयेद्युर्दण्डादिभिः ।

या याः शर्करा विषमा उद्धृतशिरसः स्युस्ता मर्धेरन्मार्गस-
मीकरणार्थम् । एषोऽनुभवश्चार्ह प्रदर्श्यते आचार्यैरत्र । श्री-
शुकस्तदेवाभिप्रेयाय 'ममर्द खलदण्डधरोऽङ्घ्रिपातैः' इति ।
अङ्घ्रिणापि संमर्दनं क्रियेत तत्कर्मकरैः । स्फटावाटिका
मार्गो भवति । स्फारत्वं मार्गवैशाल्यं द्योतयति । विशङ्कच-
क्रम—' ' पर्यायचर्या—' इति विषमा उच्छिरसः शर्कराः
सङ्क्रम्यन्त इति सूच्यते ॥

यते । गच्छते नाथाय । अयं चर्या गच्छत्यस्मत्सुचर्या-
संपादनार्थमिति व्यज्यते ॥

भाविन्या दशया भवन्निह भवध्वंसाय नः कल्पतां
कल्की विष्णुयशःसुतः कलिकथाकालुष्यकूलंकषः ।
निःशेषक्षतकण्टके क्षितितले धाराजलौघैर्ध्रुवं
धर्मं कार्तयुगं परोहयति यन्निस्त्रिशधाराधरः ॥

श्वेताश्ववदनः श्रीहयग्रीवः प्रथमावतारः । तेनोपक्रान्ता-
वतारनाटिका । कल्कः श्वेताश्वः । तद्वता कल्किनोपसंह्रियते ।
इदं चाचार्याणां परमभोग्यम् । धर्मसंस्थापनार्थमवताराः ।
धर्मेषु श्रेष्ठो कार्तयुगधर्मो निवृत्तिधर्मः । तस्य नितरां ग्लानि-
र्भवत्यस्मिन्कलियुगे । वर्धमाने कलौ क्षितितलं कृत्स्नं कण्टक-

जनैरेव व्याप्येत । 'उत्खातलोकत्रयकण्टकेऽपि' इति राघ-
वस्य प्रथा लोककण्टकभूतरावगसंहारेण । 'त्रिदिवमुद्धृतदा-
नवकण्टकम्' इत्यन्यदा दानवमात्रस्य कण्टकत्वम् । कलि-
युगान्ते नष्टमायत्वाद्वर्मस्याधरोत्तरत्वात्सर्वस्य निःशेषजनाः
कण्टकीभवेरन् । कृत्स्नकण्टकजनानां क्षतिः कार्येत श्वेताश्व-
रूढेन निखिणधरेण भगवता । संहारः सृष्टिश्चोभयमपि प्रद-
र्श्येतानेनावतारेण । लभ्यगद्वयसमन्वयस्तेनोपपाद्येत । संह-
रोऽप्यनुग्रहे पर्यवस्येदिति निखिणस्यापि मेघत्वम् , तेन च
धर्ममेघेन कार्तियुगधर्मबीजप्ररोहजनकत्वं च वर्ण्यते । अयं
चावतारो भावी, न वृत्तः । वृत्ता अवतारा अद्यापि सन्ति,
आराध्यन्ते च तत्तद्वर्षेष्विति श्रीभागवते प्रोच्यते पञ्चमस्क-
न्धे । 'रम्यके भगवतः प्रियतमं मात्स्वमवताररूपं तद्वंशपु-
रुषस्य मनोः प्राक्प्रदर्शितम् , स इदानीमपि महता भक्तियो-
गेनाराधयति' इत्यादिना । तादृशभक्तियोगं विनैव निर्भरत्वप्रप-
त्त्यारूढानां भावुकानामस्माकं भक्तिभराङ्गीकर्त्रा भगवता स्वयं
प्रत्यक्षवत्प्रदर्श्यन्ते वृत्तावताररूपाणीति प्रथमश्लोके व्यञ्जि-
तमाचार्यैः 'लब्धनिर्भररसैरध्यक्षितो भावुकैः' इति ।
वृत्तावताराः सम्यग्वर्णिता महर्षिभिः । भविष्यदवतारोऽयम् ।
भूतावतारभावनाद्भाव्यवतारभावनं क्लिष्टतरं स्यात् ॥

भाविन्या दशया भवन्निह । परिदृश्यमाना इतरावता-
 रमूर्तयो भूतदशया भवन्तः । अयं तु भाविदशया भवन् ।
 सर्वेषामवताराणां व्यवहितत्वं तुल्यम् । इतरेषु भूतका-
 लव्यवधानमत्र भविष्यत्कालव्यवधानमिति भेदः । सर्वेषां
 भवत्त्वरूपवर्तमानत्वतुल्यत्वमपि तुल्यमिति भवच्छब्देन
 व्यज्यते । अध्यक्षायिता सर्वशक्तो भगवान् । कर्मोपाधिहाने
 न त्रिकालभेदः । सर्वोऽपि कालः सततवर्तमान एव स्यात् ।
 भगवता स्वावताराध्यक्षीकरणे भविष्यन्नपि भवन् भवेदिति
 व्यज्यते ॥

भवध्वंसाय नः कल्पताम् । किं शुभमस्माद्भाव्यते ।
 न दुःखध्वंसः, किं तु भवध्वंसः । भवन्नयं भवध्वंसं ततो-
त्विति विरोधोऽप्यापाततश्चारु व्यज्यते ॥

कल्की । श्वेताश्वविशिष्टः ॥

विष्णुयशःसुतः । विष्णुयशसो जातोऽयम् । प्रणष्टप्राये
 विष्णुयशसि तद्यशोरूपकार्तयुगधर्मं प्रतिष्ठापयिष्यन्नयं यशो-
 नामा जनिष्यते । 'तस्य नाम महद्यशः' इति भगवतो
 यशोनामत्वं प्रसिद्धम् । तस्य विष्णुयशोनामा ब्राह्मणोऽनुरूपः
 पितेति व्यज्यते । तमसावृते कलावयं यशसो जातः । अस्य

यशः कलिमलापहम् ॥

कलिकथाकालुष्यकूलंकषः । अयं धाराधरहस्तः प्रभूतं धर्मं वृद्ध्वा कालुष्यमपनुदति । धर्ममेघेन धर्मेण पापमपनुदति । कलिकथां कथाशेषं नयति । कथायाः कथाभवनं न्याय्यम् ॥

निःशेषेत्यादि । नैकोऽप्यकण्टको भवति । कृत्स्नं परिवर्तयित्वा नूतनशुद्धप्ररोहा अवतार्यन्ते ॥

धाराजलौघैः । कण्टकक्षपणसाधनो निर्विशो धर्मजलौघवर्षुकधाराधरोऽपि भवति । दुष्कृद्विनाशनमेव धर्मसंस्थापनसाधनमपि भवति ॥

ध्रुवम् ध्रुवं धर्मं प्ररोहयति । धर्मं ध्रुवं प्ररोहयति । ध्रुवमित्युत्प्रेक्षार्थकत्वमपि । धाराधरत्वेनोत्प्रेक्षा समर्थ्यते ॥

धर्मं कार्तयुगं प्ररोहयति । त्रेतायुगप्रवर्तितकार्तयुगवृत्तान्तो धर्मो विप्रह्वांश्चक्रवर्तितनूजः । अयं कलियुगे तद्धर्मं प्ररोहयति ॥

यन्निस्त्रिंशधाराधरः । अस्य मेघस्य खङ्गोऽपि मेघो भवति ॥

इच्छामीन विहारकच्छप महापांत्रिन् यदृच्छाहरे

रक्षावामन रोषराम करुणाकाकुत्स्थ हेलाहलिन् ।

क्रीडावल्लव कल्कवाहनदशाकलिक्रिति प्रत्यहं

जल्पन्तः पुरुषाः पुनन्ति भुवनं पुण्यौघपण्यापणाः ॥

पूर्वोदाहृतशाङ्करश्लोकप्रकारेण सर्वावतारानेकीकृत्याखण्डा-
नुभवं प्रदर्शयत्यखण्डरमलब्धये । यद्यपि प्रत्येकं पूर्णत्वम-
स्त्येव भगवतः, तथाप्यनेकपूर्णसहानुभवजन्यो रसोऽखण्डतमः
स्यात् । एकस्यैव दश भूमिकाः । तासामखण्डानुभवसंपादन-
मुचितम् । दशप्रकारविशिष्टाद्वैतानुभवो भवेत् । विशिष्टैक्य-
मवतारनाटकप्रदर्श्यम् । यथा सर्वचिदचित्प्रकारविशिष्टब्रह्मा-
नुभवस्तथा सर्वावतारप्रकारविशिष्टप्रकार्यनुभवो निरूप्यते ।
प्रथमश्लोके समासः । अनन्तरं दशभिः श्लोकैर्व्यासः ।
पुनरपि निगमनरूपसमासः । तार्किकसिंहोऽयं कविसिंहो-
ऽनुमानसरणिं न जहाति । प्रथमश्लोके प्रतिज्ञा । अत्र
निगमनम् । विशिष्टवैशिष्ट्यावगाहिज्ञानरूपं फलं लभ्यते ।
प्रायेण तत्तत्पूर्वश्लोकोक्तानुभवा अत्रत्यैः शब्दैः सङ्गृह्यन्ते ॥

इच्छामीन । पूर्वं परोक्षतया प्रार्थना भगवतः । इदानीं
तत्तच्छ्लोकानुभवेनाध्याक्षितं भगवन्तं समक्षं संबोधयतीत्य-

वधेयम् । अध्यक्षितो भावुकैरिति यदुक्तं तदन्वर्थितम् । शुभमातनोत्विति प्रार्थितं फलितम् । भक्तानुजिघृक्षया प्रदर्शितडोलारोहविषयो दोहद इच्छाशब्देन प्रत्यभिज्ञाप्यते । अस्मदनुग्रहे दोहदस्तस्य , यथा गर्भिण्याः । वीक्षणैः प्रजारक्षणं मत्स्यानां स्वभाव इत्युक्तम् । वीक्षणस्येच्छापर्यायत्वं वेदान्तेषु । ब्रह्ममीनस्यास्येक्षणं सङ्कल्पार्थकम् , यथा ' तदैक्षत बहु स्यां प्रजायेय ' इत्यत्र ॥

विहारकच्छप । ' विहरते देवः सहैव श्रिया ' इत्युक्त-विहारप्रत्यभिज्ञापनम् । कूर्मस्य ध्यानम् । प्रत्याहारे स दृष्टान्तीक्रियते । तस्य च कथंचिद्व्यञ्जनं विहारशब्देन ॥

महापोतिन् । पूर्वोक्तपोतिशब्दस्यैव ग्रहणम् । पवित्रशब्दसन्निकृष्टत्वात् । मीनशब्दो दिव्यप्रबन्धप्रयुक्तशब्दपरिग्रहाय । कच्छपशब्दः ' मत्स्याश्वकच्छप— ' इति शुकोक्तानुवादाय । महच्छब्दो बृहत्त्वोपपादकः । तन्नाम्नस्तत्त्वस्य स्मारणेनेच्छासङ्गाहकबुद्धिग्रहणाय च । स्वबुद्ध्या स्वेच्छयायं पोष्यभवत् ॥

यदृच्छाहरे । यादृच्छिकात्प्रादुर्भवनादित्युक्तं स्मार्यते । यदृच्छाप्रादुर्भूतोऽयं हरिः । हरिर्नित्यहरिः स्यात् । अयं

यदृच्छाहरिः । हरिरपि रामो हनुमन्तं हरित्वेन संबोधयति
 'यत्त्वयोपकृतं हरे' इति । तस्य हरिर्हनुमांस्तदापदुद्धारकः ।
नरत्वमधः कृतं नरहरिणैव । अतो हरित्वमात्रेण संबोधनम् ॥

रक्षाबामन । आश्रितमिन्द्रम्, तच्छत्रुं बलिम्, उदा-
 सीनं त्रिलोकं च ररक्ष । त्रीन् ररक्ष यथा तत्पादसलिलम् ।
 सुहृदुर्हृदुदासीनत्रयाणामपि रक्षकत्वात्तस्य रक्षा असाधारणी
एष ह्येव वामनीः । सर्वाणि बामानि नयति । अयं वामनः
 कथं रक्षकादन्यो भवेत् ॥

रोषराम । अस्य नाममात्रं राम इति । विरुद्धमपि क-
 चिन्नाम भवेद्यथार्कस्य महावृक्ष इति नाम । यौगिकार्थनि-
 बन्धेऽयं शस्त्रविरामकरो रामः । रोष एवायं रमते ।
 अतो रोषरामः ॥

करुणाकाकुत्स्थ । नात्र लोकरामे रामशब्दः । जामद-
 ग्न्यविषयप्रयुक्तरामशब्देन नास्य तदनन्तरमेव संबोधनं
 न्याय्यं स्यात् । काकुत्स्थ इति श्रीशाङ्करनामानुवादो वा ।
 पारावारेत्यादिश्लोकः कृत्स्नोऽपि करुणाप्रतिपादकः ॥

हेलाहलिन् । हलिनो हेला युज्यत इति व्यज्यते ॥

क्रीडावल्लव । कुहनागोप , मिथ्यागोप । देव इत्युप-
क्रमे व्यञ्जितस्य क्रीडनस्यात्र कण्ठोक्तिः ॥

कल्कवाहनदशाकल्किन् । कल्कीत्युक्तं तदवतारवर्णन-
श्लोके । कल्क इति कलङ्कार्थकः स्यात् । कलियुगेऽवतरन्
कल्की सकल्कः स्यात् । तद्व्यावृत्त्यर्थं कल्कशब्दस्य श्वेताश्व
इत्यर्थो वर्ण्यते । कल्करूपश्वेताश्ववाहनदशायामयं कल्की
भवति । नायं कल्करूपकलङ्कवान् । भाविन्यां कल्कवाह-
नदशायामयं कल्की । कथमसिद्धस्य भविष्यतः संज्ञाकर-
णम् , तस्य च संबोधनमिति चेत् , ' अस्य सूत्रस्य शाटकं
वय ' इत्यादाविव भाविनीमवस्थामाश्रित्यापि संज्ञाकरणं सं-
भवेदिति बोध्यते । नायं प्रकार्यसिद्धः । प्रकारमात्रं भावी-
त्यपि व्यज्यते । कल्कवाहनदशायामयं कल्की भवति । तेन
प्रकारेणायं कल्की, नेतरथा दोषवत्त्वादिना । ' भाविन्या
दशया भवन् ' इति वर्णनानुगुणोऽयं पाठः । कल्कवाहन
दशाकल्पिनिति पृथक्पाठो वा । इतिशब्दस्याभ्यासस्तदा अ-
पेक्ष्येत । इति दशाकल्पिनिति प्रत्यहं जल्पन्तः ॥

इति प्रत्यहं जल्पन्तः । न पूर्वोक्ततत्तदवतारविषयश्लो-
कानां जल्पनमपेक्ष्यते । एतच्छ्लोकोक्ततत्तन्नामावलीपठनम-
प्यलम् । न सम्यङ्नामपठनमप्यपेक्ष्यते । तज्जल्पनमप्यल-

मिति व्यज्यते । भावशून्यं स्वरनेत्राङ्गादिविक्रियारहितं जल्पनमप्यलम् । ‘जामदग्न्यस्य जल्पतः’ इति भीष्मोक्तवत् । न रोषरामस्य शास्त्रप्रवचने स्वरनेत्राङ्गविक्रियादिसंभवः । तस्य रोषरूपविक्रियैकैव । नान्या विक्रिया ॥

पुरुषाः । पुरुषमात्रस्यैतन्नामजल्पनेऽधिकारः । नात्राधिकारिव्यवस्था ॥

पुनन्ति भुवनम् । पवित्रयन्ति भुवनम् । ‘तत्रोपजग्मुर्भुवनं पुनानाः’ इति सप्ताहावधिजीवितं परीक्षितमनुग्रहीतुं श्रीभागवतं च श्रोतुमागतमहाभागर्षिसङ्घस्येव एषां भुवनपुनीतृत्वमिति तच्छब्दप्रयोगेण व्यज्यते । यथा ब्रह्माण्डः पवित्रीकृतो भगवद्गोणारवैरित्युक्तम्, तथैतेषां जल्पनैः पवित्रीक्रियन्ते भुवनानीति व्यज्यते ॥

पुण्यौघपण्यापणाः । तत्तदवतारकथाश्रवणपठनादिभिः कोटिकोटिपुण्यलाभः श्राव्यते तत्तत्फलश्रुतिभिरिति प्रसिद्धम् । दशावतारनाम्नां जल्पनेन तत्फलं कृत्स्नमेभिः सञ्चितं भवति । पुण्यपण्यसंभारोऽनन्त एषाम् । एते सञ्चरन्तः पुण्यापणाः ; नैतेऽल्पपण्यापणाः, किं त्वौघपण्यापणाः । अल्पपण्यवणिजो द्रोणादिपरिमितप्रमाणैर्विक्रीणीयुः । एते रा-

शिपण्यवणिजो राशिभिर्विक्रीणीयुः । राशिपण्यापणाः
 पुण्यौघानेव लम्भयेयुर्नाल्पाल्पं द्रोणादिपरिमितं पण्यमिति
 व्यज्यते ओघशब्देन । एते आपणाः । न विक्रेतारो वणिजः ।
 'तं ज्ञानपण्यं वणिजं वदन्ति' इति ज्ञानविक्रेतारो गर्ह्यन्ते ।
 पुण्यपण्यविक्रेता गर्ह्येततराम् । तेषामुरुसंभृतपुण्यपण्यरा-
 शयस्तेषु यत्किञ्चित्सौहार्दं यदा कदापि प्रकटितवद्भिर्दायत्वेन
 विभज्येरन् । अनन्तपुण्यसंभारवत्त्वादेते पुण्यपण्यापणाः ।
 नात्र क्रयो विक्रयो वा । नात्र वणिक् कश्चित् । अवतारद-
 शकस्यापि रहस्यवेत्तुरभ्येह जन्मन्येव मुक्तिः सिद्धा । शरीर-
 वियोगे सुहृदः माधुकृत्यामुपगच्छन्ति । अभ्य भूरि पुण्यं
 विभज्यते सुहृद्भिः । सौहार्दमेव पण्यक्रयमूल्यम् । एतज्ज-
 ल्पनभ्य श्रवणमपि सौहार्दमेव । तन्मात्रेण पण्यलाभो भव-
 तीति 'जल्पन्तः पुनन्ति' इत्यनेन द्योत्यते । जल्पितनाम-
 श्रोतृषु स्वभूरिपुण्यं सङ्क्रमयन्ति । वणिग्रहितपुण्यौघपण्या-
 पणेऽस्मिन् यो यद्यत्पुण्यं बाञ्छति तत्तस्माल्लभेत श्रवणरूप-
 सौहृदमात्रेण । नाल्पं लभ्येतास्मादापणात् । ओघैः पुण्यं
 लभ्येत । 'पण्यं न चेदस्ति तदस्तु पुण्यम्' इति नैषधे ।
 एते संचरन्त आपणाः । पण्यसंभारस्यातिभूयस्त्वे संभारल-
 घूकरणार्थं सद्यस्तस्य भूरिविनियोगाय पण्यौघानादाय बहिः

सञ्चरेयुः ; स्वल्पमूल्यार्थमपि वेगेन विक्रीणीयुरिति प्रसिद्धम् । एते पुण्यभारार्दितास्तद्दानाय पात्राण्यन्विष्यन्तश्चरन्ति ॥

विद्योदन्वति वेङ्कटेश्वरकवौ जातं जगन्मङ्गलं
देवेशस्य दशावतारविषयं स्तोत्रं विवक्षेत यः ।
वक्त्रे तस्य सरस्वती बहुमुखी भक्तिः परा मानसे
शुद्धिः कापि तनौ दिशासु दशसु ख्यातिः शुभा जृम्भते ॥

अवतारनामावलीर्जल्पन्तः पुरुषाः पुनन्ति भुवनम् । ते
च भूरिपुण्यपण्यापणा इत्युक्तम् । आपणत्वरूपणेन भूरिपु-
ण्यसंभारो नामजल्पनमात्रेण लभ्येतेत्यपि व्याञ्जितम् । तज्ज-
ल्पनमात्रश्रोतारस्तत्पुण्यभाज इत्यपि व्याञ्जितम् । इदानीं
मास्तु नाम पठनम्, एतत्स्तोत्रविवक्षामात्रेण भूयः फलं
लभ्येतेति तत्फलं कीर्त्यते ॥

विद्योदन्वति । समुद्रशायी भगवांस्तत्र त्रिरवततार ।
यदि वयमुदन्वान्भवेम, अस्मासु सोऽवतरेदिति स्वस्योद-
न्वत्त्वं संपाद्यते कविना । नायं प्राकृतः क्षारसमुद्रः, क्षीर-
समुद्रो वा । किं त्वप्राकृतशुद्धमधुरैकान्तविद्यासमुद्रः । क-
ल्पान्तयूनो भगवतोऽयं प्रियस्तरूपो भवेत् । उदन्वत्यवता-
रस्य भगवतः प्रियत्वात्, अस्मिन्विद्योदन्वत्यवतारविषय-

स्तोत्रमवतर्तुं सुसांप्रतमिति व्यज्यते ॥

वेङ्कटेश्वरकवौ । कविर्भगवान् । कविरयं नटः । कवि-
नटभूमिकास्तोत्रं कवौ जातम् । ‘अहिरेव ह्यहेः पादान्वि-
जानाति न संशयः ।’ कविः कवेर्नटस्य भूमिकाः स्तौति ।
कवेर्जनिं कविः सम्यग्जानीयात् । युक्तमिदं देवेशस्यावतार-
स्तोत्रं वेङ्कटेश्वरो रचयामासेति ॥

कवौ जातं जगन्मङ्गलम् । यथा स्तुत्यः कविः स्रष्टा ,
स्तोता कविरपि स्रष्टा । स्तुत्यभ्य कवेः स्वेतरसृष्टिर्नियति-
कृतनियमवती सुखदुःखमयी । तस्य स्वावताररूपस्व-
सृष्टिस्तु नियतिकृतनियमरहिता स्वेच्छाभात्रनिर्वृत्ता ह्लादैक-
मयी । स्तोतुः कवेः स्वेतरसृष्टिस्तथैव ह्लादैकमयी । निरति-
शयह्लादैकमयमिदं स्तोत्रम् । कविरूपोदन्वति कविमतिमग्रा
मथिते जातमिदं जगन्मङ्गलं स्तोत्रम् । यथा क्षीरोदधि-
मथने सर्वमङ्गला जाता , तथेदं जगन्मङ्गलं जातमेतदुद-
न्वन्मथने । यथा जातो भगवदवतारो जगत्कल्याणभूतस्त-
थेदं तज्जन्मस्तोत्रम् । यादृशं प्रतिपाद्यं भगवज्जन्म तादृशं
तत्प्रतिपादकस्य स्तोत्रमभ्य जन्म । ‘देवो नः शुभमातनोतु’
इति शुभातननप्रार्थनायामेतत्स्तोत्ररूपजगन्मङ्गलविस्तारणम-
प्यन्तर्गतमिव ॥

देवेशस्य । यद्यप्ययं नटाप्रणीर्नायं नटेशः , किं तु तस्य देवस्यापीशो देवेशः ॥

दशावतारविषयस्तोत्रं विवक्षेत यः । एतत्स्तोत्रविवक्षामात्रस्य भूयः फलमस्ति । विविदिषामात्रस्य , वेदनस्य वा फलत्वेन साध्यत्वं स्यान्मतभेदेन यज्ञादिना । अस्या विवक्षायाः फलं स्यादेव । अवतारदशकविवक्षात्वात् । एकस्य ज्ञेयस्य ब्रह्मणो विविदिषा वा , वेदनं वा लिप्स्येतेति विप्रतिपत्तिः स्याद्यज्ञादिश्रुत्यर्थविषये । कथं भगवदवतारदशकविषयस्तोत्रविवक्षाया भूरिफलवत्त्वं न स्यात् ? नात्र विविदिषापर्यन्तापेक्षा । विवक्षामात्रमलम् । अक्षरराशिग्रहणमात्रेऽध्ययनविधिपर्यवसानं प्रतिजानीते सूत्रकारः ‘अध्ययनमात्रवतः’ इति सूत्रं प्रणयन् ॥

वक्त्रे तस्य सरस्वती । वक्त्रं खलु विवक्षति । तेन खलु चार्येत । वक्तरि वक्तुर्वक्त्रे सरस्वती सन्निधत्ते । ‘स्तुषा दशरथस्याहम्’ इति सीताया भूयान्बहुमानः श्वशुरे । श्वशुरस्यापि तुल्यं प्रेम स्तुषायाम् । भर्तुर्ब्रह्मणोऽक्षिदानं वेदसरस्वतीदानं च कृतं प्रथमेनावतारेण । इतरे चावतारा ब्रह्मदत्तवरासुरपीडानिवर्तनार्थं कृताः । कथं तादृशेषु श्वशुरावतारेषु सा न रज्येत । भगवत्स्तोत्रे तस्या भूरिरुचिरिति बोध्यते

श्रीभट्टार्यैः ' भारत्या सहधर्मचाररतया स्वाधीनसङ्कीर्तनः ' इति । एतदशावतारस्तोत्रविवक्षुवक्त्रे भारती सन्निधत्ते, शब्दार्थज्ञानं सम्यक्तस्य दत्त्वा भगवदवतारांस्तेन सम्यक्स्तावयितुम् । स्वस्या अपि तत्स्त्वनेऽन्वयः स्यादिति । श्वशुरस्य भगवतः स्तोत्रस्य ज्ञकर्तृकपठनं सा न मृष्येत । अतो यो वा को वा जडोऽज्ञो एतत्स्तोत्रं विवक्षेत् तदिच्छाक्षण एव सा तद्वक्त्रे सन्निधत्ते तं ज्ञं कर्तुम् ।

बहुमुखी । न चतुर्मुखी, यथा नाथमुखेषु । ' वहति महिलामाद्यो वेधास्त्रयीमुखरैर्मुखैः ' इति नाथमुखेषु चतुर्मुखत्वमेव । अत्र तदधिकमुखत्वम् । तावत्कुतूहलं तस्याः । विद्योदन्वति कवौ जातेयं स्तोत्रसरस्वती । कथमेतां सरस्वती न बहुमन्येत ॥

भक्तिः परा मानसे । यथा वक्त्रस्य सरस्वत्या शोभा, तथा मनसो भक्त्या शोभेति व्यज्यते । भक्तिरहितं मनो जडमुखवद्ब्रह्मणीयम् । विद्योदन्वतीति भक्तिसागरे इत्यप्यभिप्रेतम् । वेदान्ताचार्यप्रयुक्तविद्याशब्दस्य भक्तिवाचकत्वं स्वरसम् । भक्तिसागरे जातस्यास्य स्तोत्रस्य विवक्षणे एतन्मातृ-
मृता भक्तिजलधिः परा भक्तिः स्वसुतं प्रकाशयितुमिच्छन्ती मनसि नियतं सानुग्रहं सन्निदध्यात् । मनसि खलु विवक्षा

जाता ॥

शुद्धिः कापि तनौ । विद्योदन्वति जातमिदं स्तोत्रं स्व-
विवक्षोर्विलक्षणं ब्रह्मवर्चसं ददाति । नातेजस्केन वचनमेत-
न्मर्षयेत् । स्वस्यातेजस्कपठनरूपाशुद्धिनिवारणाय स्वविवक्षु-
तनुं पठनात्पूर्वं विवक्षाक्षण एव विलक्षणशुद्धिमतीं करोति ।
परा भक्तिर्जाता मानसे । मोक्षः सिद्धः । स चैतज्जन्मावसा-
न एव सिद्धयेदवताररहस्यस्य ज्ञातत्वात् । अस्य स्तोत्रस्य
विलक्षणं फलं विलक्षणकायशुद्धिजनकत्वम् । अजायमाने
पुरुषे जाते तत्तनौ यादृशी विलक्षणा शुद्धिस्तादृशी देहशुद्धि-
र्भवति तद्विषयस्तोत्रविवक्षोः । तत्कतुन्यायः प्रेत्य फलं द-
दाति । इदमवतारस्तोत्रमिहैव भावितसादृश्यं ददाति ॥

दिशासु दशसु ख्यातिः शुभा जृम्भते । एकस्याव-
तारस्यैकस्यां दिशि यशःप्रथनेऽपि सच्चिकीर्तयिषितदशाव-
तारैर्दशस्वपि दिशासु यशः पूर्येत । वदान्यस्य बलेर्यशो-
ऽष्टासु दिक्षु प्रख्यापितम् । ‘उदाराः सर्व एवैते’ इति
कीर्तितस्योदारस्य यशो दशस्वपि दिक्षु तन्यते । एतद्रूपशु-
भख्यातितननमपि प्रथमप्रार्थितशुभान्तर्गतमिव । ‘यादृशी
भावना यस्य सिद्धिर्भवति तादृशी’ ‘यशोऽहं भवामि
ब्राह्मणानाम्’ इत्यवताररूपशुभे आतते तद्विवक्षोर्ब्रह्ममात्रो-

पलक्षितब्राह्मणस्य यशस्तन्येत । शुभरूपावतारविस्तारणं य-
शोविस्तारणे पर्यवस्यति । यशोव्याप्तदिकसंख्या आतताव-
तारसंख्यासमाना ॥

जृम्भते । वर्धतेऽभिवर्धते च । देवो जृम्भत इत्युप-
सोपसंहारावेकीकृत्य लभ्यते । वर्धतेऽभिवर्धते च देवः ।
तज्जृम्भणे रसो जृम्भेत ॥

जृम्भतामिदमाचार्यस्तोत्रम् । तद्रसश्च वर्धतामभिवर्ध-
ताम् ॥

आचार्यरसविज्ञानं गोपालस्य कथं भवेत् ।

अवतीर्णः साहसेऽस्मिन्बालोऽयं वीक्ष्यतां शुभम् ॥

इत्थं गोपालदासेन वात्स्यवेङ्कटसूनुना ।

रचितं निगमान्तार्यस्तोत्रव्याख्यानमादरात् ॥



४९	३	नष्टद्रव्यरूपोच्चैः श्रवसैरावत-नष्टद्रव्यरूपोच्चैः श्रवैरावत	
५०	५	स्वनिश्चसितैर्वेदनिश्चारणम् । स्वनिश्चसितैर्वेदनिः-	
		सारणम् ।	
५१	१७	वेदमन्त्रभूतः	वेदमन्त्रपूतः
५१	२	निश्चसितसंस्कृतमयः	निश्चसितसंस्कृतपयः
५४	१९	सागरान्तं	सागरान्तः
५६	३	घोणाया	घोण्या
५८	१४	खुरदघ्नप्रमाणे	खुरदघ्ने
५९	१७	स्फुटधुतसटाभ्राम्यद्भञ्ज	स्फुटधुतसटाभ्राम्यद्भञ्ज-
५९	५	सदावधूता	सटावधूता
५९	८	स्वं	खं
५९	१९	विष्णोर्व्याप्तिरूपब्रह्म	विष्णोर्व्याप्तिरूपबृह
६०	९	यियासन्तं	यियासुं
५९	१९	प्रतियास्यामि	प्रत्यायास्यामि
६९	१०	तत्तालीकसृष्टब्रह्मसृष्टं	स्वनालीकसृष्टब्रह्मसृष्टं
८२	१३	चोद्यतो	चोद्धतो
९२	४	ब्रह्मत्वप्रदर्शिका	ब्रह्मत्वप्रदर्शका
५९	६	विश्वगोपत्वं	विश्वगोपृत्वं
९३	२	तन्मूर्धरत्ननिकर-	तन्मूर्धरत्ननिकर-
५९	१४	सह कर्तृत्वमुच्यते	सहकर्तृत्वमुच्यते



172

